

انگار



پیروین شاگرد

LIBRARY

000204

000204

انکار

پروفین شاکر

مراد پبلک کیشنز • اسلام آباد

بیروین قادر آغا
کے نام

جملہ حقوق بحق مصنف محفوظ ہیں

بارِ اول : مئی ۱۹۹۰ء
ناشر : سید مراد علی
مطبع : پرنٹ سٹائل،
پوٹھوہار پلازا، بلیو ایریا۔ اسلام آباد۔ فون ۸۱۴۹۲۶
کتابت : افضل الکتابت، راولپنڈی ۷۳۰۸۴
سرورق : جاوید قاضی
پس ورق : ظفر احمد
تقسیم کار : مسٹر بکس، اسلام آباد
تعداد : ۳۱۰۰
قیمت : ۱۵۰ روپے
پتہ : پوسٹ بکس، اسلام آباد

ترتیب

- ۱ - سچ گئی بزمِ رنگ و نور ایک نگاہ کے لئے ۹۰
- ۲ - بابِ حیرت سے مجھے اذنِ سفر ہونے کو ہے ۱۰۰
- ۳ - بخت سے کوئی شکایت ہے نہ افلاک سے ہے ۱۱۰
- ۴ - کچھ خبر لانی تو ہے بادِ بہاری اُس کی ۱۲۰
- ۵ - سو کیسے کا جسے گل رات میں ڈھنگ اور ہی تھا ۱۳۰
- ۶ - شام بھی روشن ہے کچھ جذبِ دروں کی صنوبھی ہے ۱۴۰
- ۷ - شہ نشیں پر چاند اُترا، اک پرانی یاد کا ۱۵۰
- ۸ - شرابِ برق سے سارا جہان روشن تھا ۱۹۰
- ۹ - ہوا مہک اُٹھی، رنگِ چین بدلنے لگا ۱۷۰
- ۱۰ - تری نظر میں کہاں باریاب ہونا تھا ۱۸۰
- ۱۱ - زندگی کوئےِ طامت میں تو اب آئی ہے ۱۹۰
- ۱۲ - حیراں ہجومِ رنگ میں یہ چشمِ کب سے ہے ۲۰۰
- ۱۳ - ایک اُداس نظم ۲۱۰
- ۱۴ - فیض کے فراق میں ۲۳۰
- ۱۵ - تیری خوشبو کا پتا کرتی ہے ۲۵۰
- ۱۶ - اک ہنسر تھا کمال تھا کیا تھا ۲۷۰
- ۱۷ - لے رنج بھری شام ۲۸۰
- ۱۸ - ایک پیغام ۲۹۰
- ۱۹ - وہ کیسی، کہاں کی زندگی تھی ۳۰۰
- ۲۰ - تیرے اُجالے کیا کسی اور دیار بس گئے ۳۱۰
- ۲۱ - ہم نے ہی لوٹنے کا ارادہ نہیں کیا ۳۲۰
- ۲۲ - اس بار تو اپنے پاس تھے ہم ۳۳۰
- ۲۳ - کھلا ہے آج دلِ لالہ فام کس کے لئے ۳۴۰
- ۲۴ - ایک دفنائی ہوئی آواز ۳۵۰
- ۲۵ - مراد ۳۶۰
- ۲۶ - شرارت سے بھری آنکھیں ۳۷۰
- ۲۷ - سفر اب جتنا باقی ہے ۳۹۰
- ۲۸ - اپنے بیٹے کے لئے ایک نظم ۴۲۰

- ۲۹ - جدائی کی پہلی رات ۰ ۴۶
- ۳۰ - میٹھی ہے بال کھولے ہوئے میرے پاس شب ۰ ۴۸
- ۳۱ - نظر کے سامنے اک راستہ ضروری ہے ۰ ۴۹
- ۳۲ - اب اور جینے کی صورت نظر نہیں آتی ۰ ۵۰
- ۳۳ - پھر ایک بار تجھی سے سوال کرنا ہے ۰ ۵۱
- ۳۴ - مقتبل وقت میں خاموش گواہی کی طرح ۰ ۵۲
- ۳۵ - پھیلا ہوا ہے حد بصر ت میں نور کیا ۰ ۵۳
- ۳۶ - چھاؤں نیچے آئے ہیں یوں نفس سے مجبور ہوئے ۰ ۵۴
- ۳۷ - نشاطِ غم ۰ ۵۵
- ۳۸ - وہ ہم نہیں جنہیں سہنا یہ جبر آجاتا ۰ ۵۷
- ۳۹ - اُس سے فنا ہی نہیں دل میں تہیتہ کر لیں ۰ ۵۸
- ۴۰ - جس بہت ہے ۰ ۵۹
- ۴۱ - بہت دل چاہتا ہے ۰ ۶۰
- ۴۲ - چیلنج ۰ ۶۲
- ۴۳ - ۶ ستمبر ۱۹۸۷ کے لئے ایک دُعا ۰ ۶۳
- ۴۴ - صیاد تو امکان سفر کا ٹرل ہے ۰ ۶۶
- ۴۵ - اگرچہ تجھ سے بہت اختلاف بھی نہ ہوا ۰ ۶۷
- ۴۶ - رستے میں مل گیا تو، شریکِ سفر نہ جان ۰ ۶۸
- ۴۷ - اسی میں خوش ہوں میرا دکھ کوئی تو ہوتا ہے ۰ ۶۹
- ۴۸ - شنائے انجم و تبیح کھکشاں کے لئے ۰ ۷۰
- ۴۹ - کچھ دیر میں تجھ سے کٹ گئی تھی ۰ ۷۱
- ۵۰ - یوں وحشتِ رخصت میں نہ اس دل کو رکھا جائے ۰ ۷۲
- ۵۱ - دنیا سے بے نیاز ہوں، اپنی ہوا میں ہوں ۰ ۷۳
- ۵۲ - تازہ محبتوں کا نشہ جسم و جاں میں ہے ۰ ۷۴
- ۵۳ - بہار اپنی بہار پہ ہے ۰ ۷۶
- ۵۴ - شہزادی کا المیہ ۰ ۷۸
- ۵۵ - سیر دنیا کے دل، باغ کا در تو کھولے ۰ ۸۳
- ۵۶ - شہر کے سائے معتبر آخر اسی طرف ہوئے ۰ ۸۴
- ۵۷ - زندگی کی دھوپ میں اس سر پہ اک چادر تو ہے ۰ ۸۵
- ۵۸ - ہوائے تازہ ہم پھر جسم و جاں بسانے کا ۰ ۸۶
- ۵۹ - دُعا یہ کی ہی نہیں تو مرامِ تقدیر ہو ۰ ۸۷
- ۶۰ - راہِ دشوار کی جو ڈھول نہیں ہو سکتے ۰ ۸۸
- ۶۱ - زندگی بے سائہاں بے گھر کہیں ایسی نہ تھی ۰ ۸۹
- ۶۲ - ہوا کے ہوتے ہوئے روشنی تو کر جانے ۰ ۹۰
- ۶۳ - ہر ذرہ جیسے آئینہ بزدوش ہو گیا ۰ ۹۱

- ۶۴ - معلقہ در معلقہ برسٹے پند و وعظ آنے لگے ، ۹۲
- ۶۵ - دل کی بربادی کا کوئی سلسلہ پہلے سے تھا ، ۹۳
- ۶۶ - اسی دن گھر نہیں آتا کہ جب آنے کو کہتا ہے ، ۹۴
- ۶۷ - چارہ سازوں کی اذیت نہیں دیکھی جاتی ، ۹۵
- ۶۸ - جڑ غبارِ راہ کچھ پیش نظر رکھا نہیں ، ۹۶
- ۶۹ - پہنچے جو سرِ عرش تو نادار بہت تھے ، ۹۷
- ۷۰ - وقت ہوتا کہ مرا بخت عنان گیر، سو ہے ، ۹۸
- ۷۱ - موجہ گل کو ہم آواز نہیں کر سکتے ، ۹۹
- ۷۲ - لیکن بڑی دیر ہو چکی تھی ، ۱۰۰
- ۷۳ - GOOD TO SEE YOU ، ۱۰۱
- ۷۴ - ایک منظر ، ۱۰۳
- ۷۵ - اس نے پھول بھجے ہیں ، ۱۰۴
- ۷۶ - HOT LINE ، ۱۰۵
- ۷۷ - VANITY THY NAME IS ، ۱۰۷
- ۷۸ - دل کو مہر و دمہ و انجم کے قرس رکھنا ہے ، ۱۰۸
- ۷۹ - جب کبھی خوبی قسمت سے تجھے دیکھتے ہیں ، ۱۰۹
- ۸۰ - امید مجھ کو یک نظر پہ زندہ ہیں ، ۱۱۰
- ۸۱ - گلابی پھول دل میں فصل چکے تھے ، ۱۱۱
- ۸۲ - تمہاری زندگی میں ، ۱۱۲
- ۸۳ - ہمارے درمیاں ایسا کوئی رشتہ نہیں تھا ، ۱۱۴
- ۸۴ - نیا گروہ فالز ، ۱۱۵
- ۸۵ - ویٹ فیسٹریجے ، ۱۱۶
- ۸۶ - جانے کب تک رہتے ہی ترتیب ، ۱۱۸
- ۸۷ - آنکھوں کے لئے جشن کا پیغام تو آیا ، ۱۱۹
- ۸۸ - جو صبح خواب ہوا، شب کو پاس کتنا تھا ، ۱۲۰
- ۸۹ - دل کی حالت ہے اضطرابی پھر ، ۱۲۱
- ۹۰ - سفر خواب ، ۱۲۲
- ۹۱ - ایک شریہ نظم ، ۱۲۴
- ۹۲ - وہ باغ میں میرا منتظر تھا ، ۱۲۵
- ۹۳ - شجر کے ہاتھ میں ایک زرد پھول باقی ہے ، ۱۲۷
- ۹۴ - قسمت سے بھی کچھ سوا دیا ہے ، ۱۲۸
- ۹۵ - رکنے کا سہ گزر گیا ہے ، ۱۲۹
- ۹۶ - باروا حساں اٹھائے جس کس کا ، ۱۳۰
- ۹۷ - لوٹنا ہے مجھے گھر جائیگا آخر وہ بھی ، ۱۳۱
- ۹۸ - کیا بات ہے جس کا علم بہت ہے ، ۱۳۲
- ۹۹ - مجھ تک ساعتِ گلغام آئی ، ۱۳۳

- ۱۰۰۔ رستہ ہی نیا ہے نہ میں انجان بہت ہوں ، ۱۳۴
 ۱۰۱۔ فیض صاحب کے لئے ایک اور نظم ، ۱۳۵
 ۱۰۲۔ نمائش ، ۱۳۷
 ۱۰۳۔ سندھ کی ایک بیٹی کا اپنے رسول سے ایک سوال ، ۱۴۰
 ۱۰۴۔ دشتِ غربت میں ہیں اور رنجِ سفر کھینچتے ہیں ، ۱۴۳
 ۱۰۵۔ کراچی — ۸۹ء کی آخری شام ، ۱۴۵
 ۱۰۶۔ جب ہو کے صبا کو چہ تعزیر سے آئی ، ۱۴۷
 ۱۰۷۔ شہرِ جمال کے خس و خاشاک ہو گئے ، ۱۴۸

نثری نظمیں

- ۱۰۸۔ ندامت ، ۱۵۱
 ۱۰۹۔ بشیرے کی گھر والی ، ۱۵۲
 ۱۱۰۔ ایک U.D.C کی ڈائری ، ۱۵۶
 ۱۱۱۔ ٹماٹو کیچپ ، ۱۵۹
 ۱۱۲۔ اسٹیل بلز کا ایک خصوصی مزدور ، ۱۶۲
 ۱۱۳۔ سمجھداری کی ایک نظم ، ۱۶۳
 ۱۱۴۔ ایک مشکل سوال ، ۱۶۵
 ۱۱۵۔ یا سر عرفات کے لئے ایک نظم ، ۱۶۶
 ۱۱۶۔ دوستِ ملک کے لئے ایک نظم ، ۱۶۸
 ۱۱۷۔ SAN FRANCISCO ، ۱۷۱
 ۱۱۸۔ ایک افسرِ اعلیٰ کا مشورہ ، ۱۷۳
 ۱۱۹۔ ایک سوشل ورکر خاتون کا مسئلہ ، ۱۷۵
 ۱۲۰۔ کراچی ، ۱۷۷
 ۱۲۱۔ کلفٹن کے پل پر ، ۱۷۸
 ۱۲۲۔ کتنے برس گئے ، ۱۸۰
 ۱۲۳۔ چاند کی روشنی میں لکھی گئی دو نظمیں ، ۱۸۱
 ۱۲۴۔ I'LL MISS YOU ، ۱۸۳
 ۱۲۵۔ مشورہ ، ۱۸۴
 ۱۲۶۔ اُسے اس بات کا پتہ نہیں ، ۱۸۵
 ۱۲۷۔ مجھے جان لینا چاہیے تھا ، ۱۸۶
 ۱۲۸۔ بے پر لکھی گئی ایک نظم ، ۱۸۸
 ۱۲۹۔ پروین قادر آغا ، ۱۸۹
 ۱۳۰۔ ہم سب ایک طرح سے ڈاکٹر فاسٹس ہیں ، ۱۹۲
 ۱۳۱۔ پھر وہی فرمان ، ۱۹۳
 ۱۳۲۔ سندھو دریا کی محبت میں ایک نظم ، ۱۹۵

سچ گئی بزم رنگ و نور ایک نگاہ کے لئے
 بام پہ کوئی آگیا زینتِ مہتاب کے لئے
 فرشِ فلک پہ پاؤں رکھ دیکھ تو کس طرح سے ہیں
 مائے بچھے ہوئے تری چشمِ سیاہ کے لئے
 دل میں یقین صبح کی لوجو ذرا بلند ہو!
 کافی ہے ایک ہی دیا شب کی سپاہ کے لئے
 ہم میں وہ لوگ بھی ہیں جو اے مے شہرِ یارِ حسن
 آئے نہیں تری طرف منصبِ جاہ کے لئے
 میری پھٹی ہوئی ردا دے بھی گئی بیاں مگر
 فیصلہ رک گیا ہے ایک اور گواہ کے لئے
 کیا ہوا گر نہیں نصیب میرے لباس کو رفو
 طرہ زرفشاں تو ہے تیری کُلاہ کے لئے
 ہم بھی عجیب لوگ ہیں یا تو بہار گر ہیں یا
 سارا چمن جلا دیا اک پرگاہ کے لئے
 ایک سہانی صبح کو شہرِ جلا ہوا ملا
 ہوتی رہیں حفاظتیں ظیلِ الہ کے لئے
 سائے جہاں سے کٹ گئے کتنے اکیلے رہ گئے
 کس نے کہا تھا عمر بھر عنم سے نباہ کے لئے

باب حیرت سے مجھے اِذِنِ سَفر ہونے کو ہے
 تہنیت اے دل کہ اب دیوارِ ذر ہونے کو ہے
 کھول دیں زنجیرِ در اور حوض کو حِثالی کریں
 زندگی کے باغ میں اب سہ پہر ہونے کو ہے
 موت کی آہٹ سنانی دے رہی ہے دل میں کیوں
 کیا محبت سے بہت خالی یہ گھر ہونے کو ہے
 گردِ رہ بن کر کوئی حاصل سفر کا ہو گیا
 خاک میں مل کر کوئی لعلِ دگر ہونے کو ہے
 اک چمک سی تو نظر آئی ہے اپنی حناک میں
 مجھ پہ بھی شاید توجہ کی نظر ہونے کو ہے
 گمشدہ بستی ماسٹر لوٹ کر آتے نہیں
 معجزہ ایسا مگر بارِ دگر ہونے کو ہے
 رونق بازار و محفل کم نہیں ہے آج بھی !
 ساخدا اس شہر میں کوئی مگر ہونے کو ہے
 گھر کا سارا راستہ اس سرخوشی میں کٹ گیا
 اس سے اگلے موڑ کوئی ہمسفر ہونے کو ہے

بخت سے کوئی شکایت ہے نہ افلاک سے ہے
 یہی کیا کم ہے کہ نسبت مجھے اس خاک سے ہے
 خواب میں بھی تجھے بھولوں تو روا رکھ مجھ سے
 وہ رویہ جو ہوا کا خس و خاشاک سے ہے
 بزمِ انجم میں قبا خاک کی پہنی میں نے
 اور مری ساری فضیلت اسی پوشاک سے ہے
 اتنی روشن ہے تری صبح کہ ہوتا ہے گماں
 یہ اُجالا تو کسی دیدہ منتاک سے ہے
 ہاتھ تو کاٹ دیئے کوزہ گردوں کے ہسم نے
 معجزے کی وہی اُمیت مگر چاک سے ہے

کچھ خبر لائی تو ہے بادِ بہاری اُسکی
شاید اس راہ سے گزے گی سواری اُسکی

میرا چہرہ ہے فقط اُسکی نظر سے روشن
اور باقی جو ہے مضمون نگاری اُسکی

آنکھ اٹھا کر جو روادار نہ تھا دیکھنے کا
وہی دل کرتا ہے اب منتِ دزاری اُسکی

رات کی آنکھ میں ہیں بکے گلابی ڈورے
نیند سے پکیں بوٹی جاتی ہیں بجاری اُسکی

اُس کے دربار میں حاضر ہوا یہ دل اور پھر
دیکھنے والی تھی کچھ کارگزاری اُسکی

آج تو اُس پر ٹہرتی ہی نہ تھی آنکھ ذرا!
اُس کے جاتے ہی نظر میں نے اُناری اُسکی

عرصہ خواب میں رہنا ہے کہ لوٹ آنا ہے
فیصلہ کرنے کی اس بار ہے باری اُسکی

دیکھنے کا جسے کل رات میں ڈھنگ اور ہی تھا
صبح جب آئی تو اُس چشم کا رنگ اور ہی تھا

شیشہ جاں کو مے اتنی ندامت سے نہ دیکھ
جس سے ٹوٹا ہے یہ آئینہ وہ سنگ اور ہی تھا

خلق کی بھی بُوئی ساری ملامت اک سمت
اُس کے ہجے میں چھپا تیر و تفنگ اور ہی تھا

کیا غرض اِس سے کہ کس گوشہ عزلت میں رہا
شمع کے آگے جب آیا تو پتنگ اور ہی تھا

لوچراغوں کی بُو جانے سے ذرا سا پہلے
میرے سردار کا اندازہ جنگ اور ہی تھا

شام بھی روشن ہے کچھ جذبِ دروں کی ضو بھی ہے
ساتھ اس کے کوہِ دیدارِ مابہ نو بھی ہے

ابر ہے، کہنبار ہے اور دستِ شب میں منتظر
اس لبِ لعین کے نام اک جامِ آبِ جو بھی ہے

پیر بن کی اک جھلک سے بن معطر ہو گیا
جیسے موجِ رنگ میں خوشبو کی کوئی رو بھی ہے

سطحِ دریا بڑھ رہی ہے اور ہوائے تند بھی
آج کی شب ہی بہت نیچی دیے کی لو بھی ہے

باغ کا حصہ تو میں بھی ہوں مگر میرا وجود
سبز بھی اتنا نہیں ہے اور کچھ خود رو بھی ہے

ایسا لگتا ہے کہ اس دُنیا سے باہر بھی ہوں میں
میرے چہرے میں کسی کے خواب کا پُر تو بھی ہے

شہ نشیں پر چپا نڈ اُترا، اک پُرانی یاد کا
دل میں پرچم سا کھلا کس تریہ برباد کا

شہر پر اُس ساعتِ ناسعد کا سایہ ہے اب
جھٹپنے کے وقت کیوں پتھر رکھا بنیاد کا

بستیوں کی گونج پُر اُسرار سی ہونے لگی
جیسے سناٹا پکارے شہرِ نا آباد کا

چہرہ کہنار کا دکھلا گیا اک اور رنگ
ٹائپے بھر کے لئے دیدار برق و زعد کا

ایک اُن دیکھی خوشی رقصاں ہے برگ و بار میں
باغ ہستی میں مرے موسم ہے ابر و یاد کا

میں تو اڑنا بھول جاؤں زندگی بھر کے لئے
بھر گیا ہے دل مگر مجھ سے مرے ستیاد کا

شرارِ برق سے سارا جہان روشن تھا
عجیب طرح سے کل آسمان روشن تھا

درائے چشم بھی اک روشنی فضا میں تھی
کوئی مکان سے تالا مکان روشن تھا

میں اُس کے ساتھ روانہ تھی کن فضاؤں کو
زمین کا چہرہ فلک کے سمان روشن تھا

وصالِ روح و نظر کے عجیب لمحے میں
ہر ایک زاویہ جسم و جان روشن تھا

فراق میں ہی ہے ہم تو سادی عسر مگر
چراغ سا کوئی نزدیک جان روشن تھا

سپیدیِ خط ساحلِ نظر میں تھی جب تک
ہر ستارہ، ترا بادیان روشن تھا

طلوعِ انجم و تکوینِ مہر سے پہلے
گھماں گزرتا ہے یہ حنا کدان روشن تھا

ہوا مہک اٹھی . رنگ چمن بدنے لگا
وہ میرے سامنے جب پیرہن بدنے لگا

بہم ہوئے ہیں تو اب گفتگو نہیں ہوتی
بیانِ حال میں طرز سخن بدنے لگا

اندھیے کر میں بھی مجھے جگمگا گیا ہے کوئی
بس اک نگاہ سے رنگ بدنے لگا

ذرا سی دیر کو بارش رُکی تھی شاخوں پر
مزابِ سوسن و سر و سمن بدنے لگا

نہرا ز کوہ پہ بجلی کچھ اس طرح چمکی
لباس وادی و دشت و دمن بدنے لگا

تری نظر میں کہاں باریاب ہونا تھا
تمام عمر یہی اضطراب ہونا تھا

صبا چلی ہے جس انداز سے گلستاں میں
کسی کو لالہ، کسی کو کلاب ہونا تھا

بڑی امید تھی کارِ جہاں میں دل سے مگر
اسے تو تیری طلب میں خراب ہونا تھا

سفر کی رات مسافر کی میزبانی کو
کوئی ستارہ، کوئی ماہتاب ہونا تھا

بس اتنی عمر تھی اس سرزمینِ دل پہ مری
پھر اس کے بعد اسے وہم و خواب ہونا تھا

زندگی کوئے ملامت میں تو اب آئی ہے
اور کچھ چاہنے والوں کے سبب آئی ہے

ہم فقیروں میں کسی طور شکایت تیری
لب پہ آئی بھی تو تاحسد نظر آئی ہے

پھول سے کھلتے چلے جاتے ہیں جیسے دل میں
اس گلستاں میں عجب موج طرب آئی ہے

میری پوشاک میں تائے سے اچانک چمکے
بکس کے آنکھن سے یہ ہوتی ہونی شب آئی ہے

بکس سے پوچھوں پس دیوار چمن کیا گزری
میسر گھر میں تو ہوا مہربہ لب آئی ہے

کون سے پھول تھے کل رات تیرے بستر پر
آج خوشبو تیرے پہلو سے عجب آئی ہے

حیراں ہجوم رنگ میں یہ چشم کب سے ہے
اس باغ میں بہار کسی کے سبب سے ہے

کب شکوہ تغافل و بیداد سب سے ہے
تجھ سے گلہ ہے اور نہایت ادب سے ہے

ہر شے میں حُسن اُس کے مقابل سے آئے گا
مہتاب کا جمال بھی زنگارِ شب سے ہے

یہ عشق ہے اور اس میں سرافندازی و کمال
رخسار و خال و خط سے نہ نام و نسب سے ہے

اس دل میں شوق دید زیادہ ہی ہو گیا
اُس آنکھ میں مرے لئے انکار جب سے ہے

ایک اداس نظم

یہ حسین شام اپنی
ابھی جس میں گھل رہی ہے
ترے پیرہن کی خوشبو
ابھی جس میں کھل رہے ہیں
مرے خواب کے شگوفے
ذرا دیر کا ہے منظر!

ذرا دیر میں اُفتخ پہ
بھلے گا کوئی ستارہ
ترمی سمت دیکھ کر وہ
کرے گا کوئی اشارہ
ترے دل کو آئیگا پھر
کسی یاد کا بلاوا
کوئی قصہ جدائی

کوئی کارِ ناممکن

کوئی خوابِ ناشگفتہ

کوئی بات کہنے والی

کسی اور آدمی سے!

ہمیں چاہیے تھا ملنا

کسی عہدِ مہرباں میں

کسی خواب کے یقیں میں

کسی اور آسماں پر

کسی اور سرزمین میں!

فیض کے فراق میں

تہہ خاک

کیسا چراغِ وقت نے رکھ دیا

کہ سیاہ پوش ہوئی ہوا،

کفِ دستِ بادِ صبا سے پھول یہ کیا گرا

چمنِ نگاہ میں اب بہار کہیں نہیں

ہمہ شہر راہ میں اور نگار کہیں نہیں

پلِ سبز پر کوئی بنجمِ راہِ فرود اب نہیں خمیہ کش

وہ غبار اٹھا ہے کہ سُوجھتا نہیں راستہ

مرے ماہتاب کہاں ہے تو

کوئی اور بھی ہے نظامِ مہر و نجوم جس کو رواں ہے تو

ترے فرشِ نیلوفر میں پہ کون سے بُرج کی کیشش بڑھی

کہ سپہرِ ہفت آئینہ میں رقص اتنا ہی لکھتا تھا ترے لئے

مرے نئے نواز

قبائے ساز ترے فراق میں چاک ہے

وہ سکوت شہر سخن میں ہے
کہ صدائے گریہ شبنم شبِ تار دل کو سنائی دے
تہہ ہفتِ حجلہ نور ایک ہی خواب ہے
کوئی معجزہ ہو کہ شکل تیری دکھائی دے !
کوئی سلسلہ ہو کہ راہ پھر سے سجھائی دے !

تیری خوشبو کا پتا کرتی ہے

مجھ پہ احسان ہوا کرتی ہے

چوم کر پھول کو آہستہ سے

معجزہ بادِ صبا کرتی ہے

کھول کر بندِ قبا، گل کے ، ہوا

آج خوشبو کو رہا کرتی ہے

ابر برسے تو عنایتِ اُسکی

شاخ تو صرف دُعا کرتی ہے

زندگی پھر سے فضا میں روشن

مشعلِ برگِ حن کرتی ہے

ہم نے دیکھی ہے وہ اُعلیٰ ساعت

رات جب شعر کہا کرتی ہے

شب کی تنہائی میں اب تو اکثر

گفتگو تجھ سے رہا کرتی ہے

دل کو اُس راہ پہ چلنا ہی نہیں

جو مجھے تجھ سے جدا کرتی ہے

زندگی میری تھی لیکن اب تو

تیرے کہنے میں رہا کرتی ہے

اُس نے دیکھا ہی نہیں رنہ یہ آنکھ
دل کا احوال کہا کرتی ہے

مصحفِ دل پہ عجیبِ نگوں میں
ایک تصویر بنا کرتی ہے

بے نیاز کفِ دریا انگشت
ریت پر نام لکھا کرتی ہے

دیکھ تو آن کے چہرہ میرا
اک نظر بھی تری، کیا کرتی ہے

زندگی بھر کی یہ تاخیر اپنی
رنج طے کا سوا کرتی ہے

شام پڑتے ہی کسی شخص کی یاد
کوچہ جاں میں صدا کرتی ہے

مسئلہ جب بھی چراغوں کا اٹھا
فیصلہ صرف ہوا کرتی ہے

ق

مجھ سے بھی اس کا ہے ویسا ہی سلوک
حال جو تیرا انا کرتی ہے

دُکھ ہوا کرتا ہے کچھ ادبیاں
بات کچھ اور ہوا کرتی ہے

اک ٹہنر تھا، کمال تھا کیا تھا
مجھ میں تیرا جمال تھا کیا تھا

تیرے جانے پہ اب کے کچھ نہ کہا
دل میں ڈر تھا، ملال تھا کیا تھا

برق نے مجھ کو کر دیا روشن
تیرا عکس جلال تھا کیا تھا

ہم تک آیا تو مہرِ لطف و کرم
تیرا وقتِ زوال تھا کیا تھا

جس نے تہہ سے مجھے اچھال دیا
ڈوبنے کا خیال تھا کیا تھا

جس پہ دل سائے عہدِ بھول گیا
بھولنے کا سوال تھا کیا تھا

تتلیاں تھے ہم اور قضا کے پاس
سُرخ پھولوں کا جال تھا کیا تھا

اے رنج بھری شام

دہلیزِ سماعت پہ کسی وعدے کی آہٹ
اُترے کہ نہ اُترے

اے رنج بھری شام !

دُکھتے ہوئے دل پر

کوئی آہستہ سے آکر

اک حرفِ تسلی تو رکھے پھول کی مانند !

ایک پیمانہ

وہی موسم ہے
بارش کی ہنسی
پیروں میں چھن چھن گونجتی ہے
ہری شاخیں
سنہری پھول کے زیور پہن کر
تصویر میں کسی کے مسکراتی ہیں
ہوا کی اوڑھنی کا رنگ پھر ہلکا گلابی ہے
شنا سا باغ کو جاتا ہوا خوشبو بھرا راستہ
ہماری راہ تکتا ہے
طلوع ماہ کی ساعت
ہماری منتظر ہے .

وہ کیسی کہہ سکیں کہ زندگی تھی
جو تیرے بغیر کٹ رہی تھی

اُس کو جب پہلی بار دیکھا
میں تو حیران رہ گئی تھی

وہ چشم تھی سحر کا بے حد
اور مجھ پہ طلسم کر رہی تھی

لوٹا ہے وہ پچھلے موسموں کو
مجھ میں کسی رنگ کی کمی تھی

صحرا کی طرح تھیں خشک آنکھیں
بارش کہیں دل میں ہو رہی تھی

آنسو مرے چومتا تھا کوئی
دُکھ کا حاصل یہی گھڑی تھی

سننتی ہوں کہ میرے تذکرے پر
ہنسی سی اُس آنکھ میں مٹی تھی

غزبت کے بہت کڑے دنوں میں
اُس دل نے مجھے پناہ دی تھی

سب گرتے تھے اُس کے اور ہم نے
بس دُور سے اک نگاہ کی تھی

تیرے اُجالے کیا کسی اور دیار بس گئے
اے مرے ماہِ نیم ماہ لوگ تجھے ترس گئے

تیرے کرم کی دُھوپ تو خیر کسے نصیب تھی
تیرے ستم کے ابر بھی اور کہیں برس گئے

تیری رضا کے سامنے اب ہمیں دیکھنا ہے کیا
عشق کے امتحان میں ذہن کے پیش و پس گئے

ساری نضائے حرف و صوتِ عطر مزاج ہو گئی
بزمِ سخن سے ہو کے آج کیسے حنا نفس گئے

کیا انہیں میری خاک سے بوئے رفاقت آئی تھی
اُس کی گلی میں دُور تک کیسے یہ خار و خس گئے

ہم نے ہی لوٹنے کا ارادہ نہیں کیا
اُس نے بھی بھول جانے کا وعدہ نہیں کیا

دُکھ اڑھتے نہیں کبھی جشنِ طرب میں ہم
ملبوسِ دل کو تن کا لبادہ نہیں کیا

جو غمِ ملا ہے بوجھ اٹھایا ہے اُس کا خود
سرزیر بارِ ساغر و بادہ نہیں کیا

کارِ جہاں ہمیں بھی بہت تھے سفر کی شام
اُس نے بھی التفات زیادہ نہیں کیا

آمد پہ تیری عطر و چراغ و سببوں نہ ہوں
اتنا بھی بود و باش کو سادہ نہیں کیا

اس بار تو اپنے پاس تھے ہم
پھر کس کے لئے اُداس تھے ہم

آنی تھی ہمیں رفوگری بھی
اک دوسرے کا لباس تھے ہم

پچھلے گئے جب بھی سراٹھایا
نٹ پاتھ کی ایسی گھاس تھے ہم

ممنوع و ترار پاگئے ہیں !
جس بزم میں حرفِ خاص تھے ہم

چلتے رہے، ہر ہوا کے آگے
کیا جانئے کس کی آس تھے ہم

کھلا ہے آج دلِ لالہ فم کس کے لئے
وہ جا چکا ہے تو آئی ہے شام کس کے لئے

جو پھول کھلنے تھے وہ راکھ ہو چکے ہوں گے
نسیم صبح کو اب اذنِ عام کس کے لئے

وہ گل عذار نہیں ہو گا اب چمن آرا
صبا کے ہاتھ سلام و پیام کس کے لئے

وہ مے گسار تو لے بادِ نو بہار گیا
شرابِ سُرخ سے بھرتی ہے جام کس کے لئے

بہت سے لوگ تھے مہمان میرے گھر لیکن
وہ جانتا تھا کہ ہے اہتمام کس کے لئے

ایک دفنائی ہوئی آواز

پھولوں اور کتابوں سے آراستہ گھر ہے
تن کی ہر آسائش دینے والا ساتھی
آنکھوں کو ٹھنڈک پہنچانے والا بچہ
لیکن اس آسائش اس ٹھنڈک کے رنگ محل میں
جہاں کہیں جاتی ہوں
بنیادوں میں بے حد گہری چُنی ہوئی
اک آواز برابر گریہ کرتی ہے
مجھے نکالو!
مجھے نکالو!

مُراد

بھیڑیے !

میرے چاروں طرف بھیڑیے

آنکھیں، حلقوں سے باہر

زبانیں بھی نکلی ہوئی

دھونکنی کی طرح سانس چلتی ہوئی

میرے اطراف حلقہ کئے

میری ایک لمحے کی غفلت کے یوں منتظر

جس طرح کوئی ماہر شکاری

دانہ و دام بھی

سنگ الزام بھی

جاہ و انعام بھی

جال حاضر ہے ہر شکل کا !

پر مرے گرد

ایسا الاؤ ہے روشن

کہ ہر حیلہ و مکر کے باوجود

یہ درندے

فاصلے کو نبھانے پہ مجبور ہیں

بھیڑیے آگ میں پاؤں رکھتے نہیں !

شہزاد سے بھری آنکھیں

ستاروں کی طرح سے جگمگاتی ہیں
شہزاد سے بھری آنکھیں !

مرے گھر میں اُجالا بھر گیا
تیری ہنسی کا
یہ ننھے ہاتھ جو گھر کی کوئی شے
اب کسی ترتیب میں رہنے نہیں دیتے
کوئی سامان آرائش نہیں اپنی جگہ پر اب
کوئی کیاری سلامت ہے
نہ کوئی پھول باقی
یہ مٹی میں سنے پاؤں
جو میری خواب گہ کی دُودھیا چادر کا ایسا حال کرتے ہیں
کہ کچھ لمحے گزرنے پر ہی پہچانی نہیں جاتی
مگر میری جبیں پر بل نہیں آتا

کبھی زنگوں کی پچکاری سے
سرتاپا بھگو دینا

کبھی چُنری چھپا دینا
کبھی آنا عقب سے
اور مری آنکھوں پہ دونوں ہاتھ رکھ کر
پوچھنا تیرا
بھلا میں کون ہوں
بوجھیں تو جانوں !

میں تجھ سے کیا کہوں
تو کون ہے میرا
مرے نٹ کھٹ کنہیا !
مجھے تو علم ہے اتنا
کہ یہ بے نظم اور نا صاف گھر
میری توازن گر طبیعت پر
گراں بننے نہیں پاتا
اگر تو میرے آنگن میں نہ ہوتا
تو میرے خانہ آئینہ ساماں میں
بہ ایں ترتیب و آرائش
اندھیرا ہی رہا کرتا !

سفر اب جتنا باقی ہے ...

بہت سردی ہے — ماما

ابھی کچھ دیر

میرا ہاتھ مت چھوڑیں !

زمستاں کی ہوا سے کپکپاتا

میرے سینے سے لگا

تو کہہ رہا تھا !

زیادہ دن نہیں گزرے

کہ میری گود کی گرمی

تجھے آرام دیتی تھی

گلے میں میرے بائیں ڈال کر تو اس طرح سوتا

کہ اکثر ساری ساری رات میری

ایک کروٹ میں گزر جاتی !

مرے دامن کو پکڑے

گھر میں تیلی کی طرح سے گھومتا پھرتا

مگر پھر جلد ہی تجھ کو

پرندوں اور پھولوں
اور پھیر بھجولوں کے پاس سے ایسا بلاوا گیا کہ
مری انگلی چھڑا کر
تو ہجوم رنگ میں خوشبو کی صورت مل گیا تھا
پھر اس کے بعد

خوابوں سے بھرا بستہ لے
اسکول کی جانب روانہ ہو گیا تو
جہاں پر رنگ اور پھر حرف اور پھر بند سے
اور سوطرچ کے کھیل تیرے منتظر تھے
دل بٹھاتے تھے
ترے استاد مجھ سے معتبر تھے
دوست مجھ سے خوب تر تھے
مجھے معلوم ہے

میں تجھ سے پیچھے رہ گئی ہوں
سفر اب جتنا باقی ہے
وہ بس سپانی کا ہی رہ گیا ہے
تری دنیا میں اب ہر پہل
نئے لوگوں کی آمد ہے
میں بے حد خاموشی سے

ان کی جگہیں خالی کرتی جا رہی ہوں
تراچہرہ نکھرتا جا رہا ہے
میں پس منظر میں ہوتی جا رہی ہوں !

زیادہ دن نہ گزریں گے
مرے ہاتھوں کی یہ دھیمی حرارت
تجھے کافی نہیں ہوگی
کوئی خوش لمس دستِ یاسمیں آکر
گلابی رنگِ حدت
تیرے ہاتھوں میں سموئے گا
مرادِ تجھ کو کھوئے گا
میں باقی عمر
بیرا راستہ تکتی رہوں گی
میں ماں ہوں
اور مری قسمت جُدائی ہے !

اپنے بیٹے کیلئے ایک نظم

مرے بچے نے پہلی بار اٹھایا ہے قلم

اور پوچھتا ہے

کیا لکھوں ماما؟

میں تجھ سے کیا کہوں بیٹے

کہ اب سے برسوں پہلے

یہ لمحہ جب مری ہستی میں آیا تھا

تو میرے باپ نے مجھ کو سکھائے تھے

محبت، نیکی اور سچائی کے کلمے

مرے توشے میں ان لفظوں کی روٹی رکھ کے وہ سمجھاتا

میرا راستہ کٹ جائیگا

آگے سفر آسان ہو جائے گا شاید!

محبت مجھ سے دُنیا نے وصولی

قرض کی مانند

نیکی سود کی صورت میں

حاصل کی

مری سچائی کے سکتے
 ہوئے رد اس طرح سے
 کہ میں فوراً سنبھلنے کی نہ گرتد بیر کرتی
 تو سر پہ چھت نہ رہتی
 تن پہ پیرا ہن نہیں بچتا
 میں اپنے گھر میں رہ کر
 عمر بھر جزیہ ادا کرتی رہی ہوں !

زمانہ

میرے خدشوں سے سوا عیار تھا
 اور زندگی
 میری توقع سے زیادہ بے مروت تھی
 تعلق کے گھنے جنگل میں
 بچھو سر سراتے تھے
 مگر ہم اس کو سرشاری میں
 فصل گل کی سرگوشی سمجھتے تھے
 پتہ ہی کچھ نہ چلتا تھا
 کہ خوابوں کی چھپر کھٹ پر
 لباسِ ریشمیں
 کس وقت بن کر کینچلی اترا

مخاطب کے رو پہلے دانت
کب بلے ہوئے
اور کان
کب پیچھے مڑے
اور پاؤں
کب غائب ہوئے یکدم !

میں اس کذب و ریا
اس بے لمانگی سے بھری دنیا میں رہ کر
محبت اور نیکی اور سچائی کا ورثہ
تجھ کو کیسے منتقل کر دوں
مجھے کیا دے دیا اس نے !

مگر میں ماں ہوں
اور اک ماں اگر مایوس ہو جائے
تو دنیا ختم ہو جائے
سو میرے خوش گماں بچے !
تو اپنی لوح آئندہ پہ
سائے خوبصورت لفظ لکھنا
سدا سچ بولنا

احسان کرنا
پیار بھی کرنا
مگر آنکھیں کھلی رکھنا !

جُدائی کی پہلی رات

آنکھ بوجھل ہے
مگر نیند نہیں آتی ہے
میری گردن میں حامل تری باہنیں جو نہیں
کسی کروٹ بھی مجھے چین نہیں پڑتا ہے
سرد پڑتی ہوئی رات
مانگنے آئی ہے پھر مجھ سے
ترے نرم بدن کی گرمی
اور دیرپوں سے جھجکتی ہوئی آہستہ ہوا
کھوجتی ہے مرے غم خانے میں
تیری سانسوں کی گلابی خوشبو !

میرا بستر ہی نہیں

دل بھی بہت خالی ہے

اک خلا ہے کہ مری روح میں دہشت کی طرح اُترا ہے

تیرا ننھا سا وجود

کیسے اُس نے مجھے بھر رکھا تھا

ترے ہوتے ہوئے دُنیا سے تعلق کی ضرورت ہی نہ تھی
ساری وابستگیاں تجھ سے تھیں

تُو مری سوچ بھی، تصویر بھی اور بولی بھی
میں تری ماں بھی تری دوست بھی، بھولی بھی
تیرے جانے پہ کھلا

لفظ ہی کوئی مجھے یاد نہیں
بات کرنا ہی مجھے بھول گیا !
تُو مری رُوح کا حصہ تھا

مرے چاروں طرف
چاند کی طرح سے رقصاں تھا مگر
کس قدر جلد تری ہستی نے

مرے اطراف میں سُوج کی جگہ لے لی ہے
اب ترے گرد میں رقصندہ ہوں !
وقت کا فیصلہ تھا

ترے فردا کی رفاقت کے لئے
میرا امروز اکیلا رہ جائے
مرے بچے، مرے لال
فرض تو مجھ کو نبھانا ہے مگر
دیکھ کہ کتنی اکیلی ہوں میں !

بیٹھی ہے بال کھولے ہوئے میرے پاس شب
 آئی ہے کون شہر سے اتنی ادا اس شب
 میں چپ رہی تو رات نے بھی ہونٹ سی لئے
 میں اس کا پیرہن ہوں تو میرا لباس شب
 گھر جلد لوٹ کر بھی تو منظر وہی رہا
 ویسی ہی سرد شام وہی نا پاس شب
 شاید کہ کل کی صبح قیامت ہی بن کے آئے
 اتری ہے جسم و جان پہ بن کر ہر اس شب
 سورج کو دیکھنے کا سلیقہ کہاں ہمیں!
 جب بھی نظر اٹھائی، رہی اس پاس شب
 اے ماہ و مہرِ حسنِ ماترے عہد میں کبھی
 دن ہی ہمیں خوش آئے نہ آئی ہے اس شب
 مدت کے بعد چاند نے دستک بدن پہ دی
 پھر حجلہ حیات میں آئی ہے خاص شب

نظر کے سامنے اک راستہ ضروری ہے
بھٹکتے رہنے کا بھی سلسلہ ضروری ہے

مثال ابرو ہوا دل بہم رہیں لیکن
محبتوں میں ذرا فاصلہ ضروری ہے

وہ خوف ہے کہ سرشام گھر سے چلتے وقت
گلی کا دور تک جائزہ ضروری ہے

بے اس آنکھ کو بھی تیرے خواب کی اجرت
چراغ کشتہ کو اتنا صلہ ضروری ہے

نجانے فیصلہ باقی کہ اختلاف رہے
کنارہ متن کوئی حاشیہ ضروری ہے

تعلقات کے نامعتبر حوالوں میں
تمام عمر کا اک رابطہ ضروری ہے

اب اور جینے کی صورت نظر نہیں آتی
کسی طرف سے بھی اچھی خبر نہیں آتی

اُسی کے آس میں ہے دل کا حجرہ تاریک
وہ روشنی جو کبھی میرے گھر نہیں آتی

وہ مہرباں ہے تو محرابِ بام تک نہ ہے
یہ دُھوپ کیوں پس دیوار و در نہیں آتی

رہ حیات میں اب کوئی ایسا موڑ نہیں
کہ جس کے بعد تری رہگذر نہیں آتی

قبولیت کی ہے ساعت تو اُسکو مانگ ہی لیں
کہ یہ گھڑی کبھی بارِ دگر نہیں آتی

سرائے خانہ دُنیا میں شام ہوتی ہے
مسافروں کو نویدِ سفر نہیں آتی



پھر ایک بار تجھی سے سوال کرنا ہے
نگاہ میں ترا منصب بحال کرنا ہے

لہو سے سینچ دیا اور پھر یہ سٹے پایا
اسی گلاب کو اب پائمال کرنا ہے

اس ایک مرہمِ نوروز و لمسِ تازہ سے
پرانے زخموں کا بھی اندمال کرنا ہے

یہ غم ہے اور ملا ہے کسی کے دسے ہمیں
سو اس شجر کی بہت دیکھ بھال کرنا ہے

بھلا کے وہ ہمیں حیران ہے تو کیا کہ ابھی
اسی طرح کا ہمیں بھی کمال کرنا ہے

مقتلِ وقت میں خاموش گواہی کی طرح
دل بھی کام آیا ہے گناہ سپاہی کی طرح

ایک لمحے کو زمانے نے رضا پوچھی تھی
گفتگو ہونے لگی ظیلِ الہی کی طرح

ظلم سہنا بھی تو ظالم کی حمایت ٹھہرا
خاموشی بھی تو ہونی پشتِ پناہی کی طرح

اُس نے خوشبو سے کرایا تھا تعارف میرا
اور پھر مجھ کو بکھیرا بھی ہوا ہی کی طرح

کُلُّمُ ایک دیا اور ہوا کی استلیم
پھیلتی جائے مقدر کی سیاہی کی طرح

پھیلا ہوا ہے حدِ بصارت میں نور کیا
مہتاب نے کیا مرے اندر ظہور کیا

خود پھول کی طرح مجھے کھلنے کا شوق تھا
اب تیز ہے ہوا تو ہوا کا قصور کیا

اک نقش موجِ آبِ رواں پر بنا ہوا
ایسے ہنر پہ نکر سخن کا عنرور کیا

جب آمدِ بہار کا امکان ہی نہیں
پھر نغمہ سنج ہوں گے فضا میں طیور کیا

ہر چیزِ فاصلے پہ نظر آئی ہے مجھے
اک شخصِ زندگی میں ہوا مجھ سے دور کیا

سب خیریت کا سن کے بدن سرد پڑ گئے
کس کو نہیں خبر کہ ہے بین السطور کیا

تکریمِ زندگی سے بھی اب دستِ کشش ہیں ہم
اس سے زیادہ نذر گزاریں حضور کیا

چھاؤں بیچ آئے ہیں یوں انہوں سے مجبور ہوئے
وہ جو تقسیم ثمر پہ یہاں مامور ہوئے

شعبہ رزق خدا نے جو رکھا اپنے پاس
نائب اللہ بہت بد دل و رنجور ہوئے

وہی شہزاد، وہی جنتِ خاشاک نہاد
یہی ہی عظمتِ یک لحظہ پہ معزور ہوئے

وہ رعونت ہے کہ لگتا ہے ازل سے ہیں یونہی
نشہ مند شاہانہ سے محذور ہوئے

اپنی تقویم میں اب منظرِ فردا تو نہیں
عکس معزول سے کچھ اس طرح مسحور ہوئے

ہم وہ شہزاد سیہ بخت کہ دشمن کی بجائے
اپنے لشکر کے سبب شہر میں محصور ہوئے

اب تو بس خواب کی بیابانی پہ چلتا ہوگا
مدتیں ہو گئیں اس آنکھ کو معذور ہوئے

نشاطِ غم

دسمبر کا کوئی یخ بستہ دن تھا
میں یورپ کے نہایت دُور افتادہ علاقے کی
کسی دیران طیراں گاہ میں
بالکل اکیلی بیچ پر بیٹھی تھی
اعلانِ سفر کی منتظر تھی
جہاں تک آنکھ شیشے کے اُدھر جاتی
اُداسی سے گلے ملتی
مسلسل برفباری ہو رہی تھی !

اچانک میں نے اپنے سے مخاطب
بہت مانوس اک آواز دیکھی
"آپ کیسی ہیں ؟"
اکیلی ہیں ؟
گھنے بالوں چمکتی بھوری آنکھوں
دلنشیں باتوں سے پُر

دُہ پرکشش لڑکا کہاں ہے ؟
آپ دونوں ساتھ کتنے اچھے لگتے تھے !

مرے چہرے پہ اک سایہ سا لہرایا تھا شاید
وہ آگے کچھ نہیں بولا !

میرا دل دُکھ سے کیسا بھر گیا تھا
مگر تہہ میں خوشی کی لہر بھی تھی
پرانے لوگ ابھی بھولے نہیں ہم کو
ہمیں بچھڑے ، اگرچہ
آج سولہ سال تو ہونے کو آئے !

وہ ہم نہیں جنہیں سہنا یہ جبر آ جاتا
تری جُردانی میں کس طرح صبر آ جاتا

فصیلیں توڑ نہ دیتے جو اب کے اہلِ قفس
تو اور طرح کا اعلانِ جبر آ جاتا

وہ فاصلہ تھا دُعا اور مستجابی میں
کہ دُھوپ مانگنے جاتے تو ابر آ جاتا

وہ مجھ کو چھوڑ کے جس آدمی کے پاس گیا
برابری کا بھی ہوتا تو صبر آ جاتا

وزیر و شاہ بھی خس خانوں سے نکل آتے
اگر گمان میں انکارِ قبر آ جاتا

اُس سے ملنا ہی نہیں، دل میں تہیہ کر لیں
وہ خود آئے تو بہت سرد رویہ کر لیں

ایک ہی بار یہ گھر رکھ ہو، جاں تو چھوٹے
آگ کم ہے تو ہوا اور مہیہ کر لیں

کیا ضمانت ہے کہ وہ چاند اتر آئے گا
تارِ مژگاں کو اگر عتدِ ثریا کر لیں

سانس اکھڑ جاتا ہے اب وقت کی ہم کامی میں
جی میں آتا ہے کہ ہم پاؤں کو پہیہ کر لیں

کوئی پوچھے کہ زباں کیا ہے تری تو پر دین
وقت ایسا ہے کہ بہتر ہے تقیہ کر لیں

حبس بہت ہے

حبس بہت ہے
اشکوں سے یوں آنچل گئے کر کے ہم
دل پہ کب تک ہوا کریں
باغ کے در پہ قفل پڑا ہے
اور خوشبو کے ہاتھ بندھے ہیں
کسے صدا دیں
لفظ سے معنی بچھڑ چکے ہیں
لوگ پرانے اُجر چکے ہیں
نابینا قانون وطن میں جاری ہے
آنکھیں رکھنا
جرم قبیح ہے
قابل دست اندازی حاکم اعلیٰ ہے !
حبس بہت ہے !

بہت دل چاہتا ہے

بہت دل چاہتا ہے
کسی دن غاصبوں کے نام لکھتوں ایک کھلا خط
لکھوں اس میں
کہ تم نے چور دروازے سے آکر
مرے گھر کا تقدس
جس طرح پامال کر کے
توشہ خانے کو تصرف میں لیا ہے
تمہاری تربیت میں یہ رویہ
دشمنوں کے ساتھ بھی زیبا نہیں تھا!
کلام فتح میں بھی
یہ سخن شامل نہیں تھا!
یہاں تک بھی غنیمت تھا،
تمہارے پیش رو، بخت آزمائی میں
زر و سیم و جواہر تک نظر محدود رکھتے تھے
جو انوں کو تہہ تلوار کرتے

مگر ماؤں کی چادر
 بیٹیوں کی مسکراہٹ
 اور بچوں کے کھلونوں سے
 تعرض کچھ نہ کرتے
 مگر تم نے تو حد کر دی
 نہ بیت المال ہی چھوڑا
 نہ بیوہ کی جمع پونجی
 اور اب تم نے
 ہماری سوز کو بھی
 راجدھانی کا کوئی حصہ بنانے کا ارادہ کر لیا ہے
 ہمارے خواب کی عصمت پہ نظریں ہیں !
 قلم کا چھیننا
 آساں نہیں ہے !
 یہ درویشوں کی بستی ہے
 دبے پاؤں بھی یاں آنے کی تم جرات نہیں کرنا
 کرائے پر
 قصیدہ خواں اگر کچھ مل بھی جائیں تو
 قبیلے کے کسی سردار کی بیعت نہیں ملنی
 ہمارے آخری ساتھی کی تکمیل شہادت تک
 تمہیں نصرت نہیں ملنی !

چیلنج

حاکم شہر کے ہر کارے نے
آدھی رات کے سنائے میں
میرے گھر کے دروازے پر
دستک دی ہے
اور فرمان سناتا ہے
”آج کے بعد سے

ملک سے باہر جانے کے سب رستے، خود پر بند سمجھنا
تم نے غلط نظمیں لکھی ہیں“

اے۔ ایس۔ آئی سے کیا شکوہ
اُس نے اپنا ذہن کرائے پہ ڈے رکھا ہے
وہ کیا جانے
مٹی کی خوشبو کیا ہے
ارض وطن کے رُخ سے بڑھ کر
آنکھوں کی راحت کیا ہے
حاکم وقت کی نظروں میں

میری وفاداری مشکوک ہی ٹھہری تو

مجھ کو کچھ پرواہ نہیں

جس مٹی نے مجھ کو جنم دیا ہے

میرے اندر شعر کے پھول کھلائے ہیں

وہ اس خوشبو سے واقف ہے

اس کو خبر ہے

فصل خزاں کو فصل خزاں کہنے کا مطلب

گلشن سے غداری نہیں ہے

اور اگر ایسا ٹھہرا تو

حاکم وقت کے ہر کارے

مجھ پر فردِ جرم لگائیں

خاک وطن کو حکم بنائیں !

۴ ستمبر ۱۹۸۷ء کے لئے ایک دُعا

اے خدا !

میرے پیارے سپاہی کی تلوار میں زنگ لگنے لگا ہے
اذانوں سے پہلے جو بیدار ہوتے تھے

اب دن چڑھے تک

چھپر کھٹ سے نیچے اترتے نہیں

دھوپ اگر سخت ہو جائے

بارش ذراتیز ہو جائے تو

یہ جواں سال

گھر سے نکلتے نہیں

سرحدوں کے نگہبان اب کرسیوں کے طلبگار ہیں

اپنے آقا کے دربار میں

جنبش چشم و ابرو کی پہم تلاوت میں مصروف ہیں

سرخمیدہ ہیں

شانے بھی آگے کو نکلے ہوئے

بس نصابِ تملق کی تکمیل میں منہمک !

میرا دل رو پڑا ہے

اے خدا !

میرے پیارے وطن پر یہ کیسی گھڑی ہے

تراشے ہوئے جسم

اسانشوں میں پڑے

اپنی رعنائیاں کھورہے ہیں

ذہن کی ساری کیسوٹی مفقود ہے

اہلِ طبل و علم

اہلِ جاہ و حشم بن رہے ہیں

اور اس بات پر

دیکھتی ہوں کہ مغرور ہیں !

اے خدا !

میرے پیارے سپاہی کو سرحد کا راستہ دکھا

عشقِ اموال و حُبِ مناصب سے باہر نکال

اس کے ہاتھوں میں

بھولی ہوئی تیغ پھر سے تھما !

صیاد تو امکانِ سفر کاٹ رہا ہے
اندر سے بھی کوئی مرے پر کاٹ رہا ہے

اے چادرِ منصب، ترا شوقِ گلِ تازہ
شاعر کا ترے دستِ ہنر کاٹ رہا ہے

جس دن سے شمار اپنا پنہ گیروں میں ٹھہرا
اُس دن سے تو لگتا ہے کہ گھر کاٹ رہا ہے

کس شخص کا دل میں نے دکھایا تھا کہ اب تک
وہ میری دعاؤں کا اثر کاٹ رہا ہے

قاتل کو کوئی قتل کے آداب سکھائے
دستار کے ہوتے ہوئے سر کاٹ رہا ہے

اگرچہ تجھ سے بہت اختلاف بھی نہ ہوا
مگر یہ دل تری جانب سے صاف بھی نہ ہوا

تعلقات کے برزخ میں ہی رکھا مجھ کو
وہ میرے حق میں نہ تھا اور خلاف بھی نہ ہوا

عجب تھا جرمِ محبت کہ جس پہ دل نے مے
سزا بھی پانی نہیں اور معاف بھی نہ ہوا

طاقتوں میں کہاں سانس لے سکیں گے وہ لوگ
کہ جن سے کوئے جفا کا طواف بھی نہ ہوا

عجب نہیں ہے کہ دل پر جمی مسلی کاٹی
بہت دنوں سے تو یہ حوضِ صاف بھی نہ ہوا

ہوائے دہر! ہمیں کس لئے بھجاتی ہے
ہمیں تو تجھ سے کبھی اختلاف بھی نہ ہوا

رستے میں مل گیا تو شریکِ سفر نہ جان
جو چھاؤں مہرباں ہو اُسے اپنا گھر نہ جان

تنہا ہوں اس لئے نہیں جھگل سے بھی مفر
اے میرے خوش گماں مجھے اتنا نڈر نہ جان

ممکن ہے باغ کو بھی نکلتی ہو کوئی راہ !
اس شہر بے شجر کو بہت بے ثمر نہ جان

یاں اک محل تھا آگے زر و ہیم سے بنا
اے خوش خرام ! دل کو ہمارے کھنڈر نہ جان

دُکھ سے بھری ہے لیک میسر تو ہے حیات
اس رنج کے سفر کو بھی بارِ دگر نہ جان

اسی میں خوش ہوں مرا دکھ کوئی تو سہتا ہے
چلی چلوں گی جہاں تک یہ ساتھ رہتا ہے

زمین دل یونہی شاداب تو نہیں اے دوست
قریب میں کوئی دریا ضرور بہتا ہے

گھنے درختوں کے گرنے پہ ماسوائے ہوا!
عذابِ درِ بدری اور کون سہتا ہے

بچانے کون سا فقرہ کہاں رتم ہو جائے
دلوں کا حال بھی اب کون کس سے کہتا ہے

مستِ مِ دل کہیں آبادیوں سے ہے باہر
اور اس مکان میں جیسے کہ کوئی رہتا ہے

مرے بدن کو نمی کھا گئی ہے اشکوں کی :
بھری بہار میں کیا مکان ڈھتا ہے

ثنائے انجسم و تبیح کہکشاں کے لئے

یہ وہ زمیں ہے بنی تھی جو آسماں کے لئے

سفر کے باب میں کتنے عجیب لوگ ہیں ہم

کہاں کا قصد کیا چل پڑے کہاں کے لئے

ہوا کا زور کسی شب تو جا کے ٹوٹے گا

بچانے رکھنا ہے کوئی دیا مکاں کے لئے

فضا میں دُھند بہت بڑھ گئی ہے جب کوئی حثیم

ستارہ بننے لگی میرے بادباں کے لئے

شرابِ برق نہ زحمت کرے توجہ کی

بہت سی آگ میسر ہے ایشیاں کے لئے

سفید پوشی دیوار و در نہ کھل جائے

بجھائیے ہیں چراغ اب تو میہاں کے لئے

فسانہ اپنا کسی اور باب میں ہے رستم

ہے انتخاب کسی اور داستاں کے لئے

ہوا پہ لکھا ہوا حرف ہی سہی دنیا

تمام رنگ اسی نقشِ رائیگاں کے لئے

کچھ دیر میں تجھ سے کٹ گئی تھی
محور سے زمین ہٹ گئی تھی

تجھ کو بھی نہ مل سکی مکمل
میں اتنے دکھوں میں بیٹ گئی تھی

شاید کہ ہمیں سنوار دیتی
جو شب آ کر پلٹ گئی تھی

رستہ تھا وہی پہ بن تمہارے
میں گرد میں کیسی اٹ گئی تھی

پت جھڑکی گھڑی تھی اور شجر سے
اک بیل عجب پلٹ گئی تھی

یوں وحشتِ رخصت میں نہ اس دل کو رکھا جائے
جانا ہے کسی کو تو اچانک ہی چلا جائے

پیوندِ کہاں تک لگیں اب فرقہٴ عنم کو
اس پوششِ رسوائی کو تبدیل کیا جائے

اب بخیہ گروں میں یہی آئینِ رنو ہے
جو زخمِ سیا جائے ادھورا ہی سیا جائے

اک چادرِ دلداری ہے اس طرح سے مجھ پر
تن ہے کہ اُلجھتا رہے سر ہے کہ کھلا جائے

سب کے لئے جاری ہے تو اے حُنِ جہانگیر
اس بار غریبوں سے بھی انصاف کیا جائے

ہیں سرخِ قبا اتنے کہ مشکل میں صبا ہے
تزیینِ گلستاں کے لئے کس کو چٹا جائے

سجھوتہ ہے تو اشکِ ندامت سے رستم ہو
اعلانِ بغاوت ہے تو پھر نوحوں سے لکھا جائے

اے گردشِ دُوراں ترے احسان بہت ہیں
کچھ دیر ترے ساتھ بھی اب رقص کیا جائے

دُنیا سے بے نیاز ہوں، اپنی ہوا میں ہوں
جب تک میں تیرے دل کی محبت سزا میں ہوں

اک تخت اور میرے برابر وہ شاہ زاد
لگتا ہے آج رات میں شہرِ صبا میں ہوں

خوشبو کو رقص کرتے ہوئے دیکھنے لگی
سحر بہار میں کہ طلسمِ صبا میں ہوں

ورنہ غبارِ ماہ بھی کب مجھ کو چھو سکا
اہستہ رو ہوئی ہوں کہ شہرِ نوا میں ہوں

جیسے کوئی عقب سے بلاتا ہے بار بار
بچپن سے اک عجیب سزا میں ہوں

اس دل کو جب سے غم کی ضمانت میں دے دیا
اُس وقت سے کسی کے حصارِ دُعا میں ہوں

تازہ محبتوں کا نشہ جسم و جاں میں ہے

پھر موسمِ بہار مرے گلستاں میں ہے

اک خواب ہے کہ بارِ دگر دیکھتے ہیں ہم

دیکھی ہوئی سی روشنی سارے مکاں میں ہے

تابش میں اپنی مہر و مہرہ و نجم سے سوا

جگنو سی یہ زمیں جو کفِ آسماں میں ہے

اک شاخِ یاسمین تھی کل تک خسراں اثر

اور آج سارا باغ اُسی کی اماں میں ہے

خوشبو کو ترک کر کے نہ لائے چمن میں رنگ

اتنی تو سوجھ بوجھ مرے باغبانوں میں ہے

شکر کی آنکھ مالِ غنیمت پہ ہے لگی

سالارِ فوج اور کسی امتحاں میں ہے

ہر جاں نثار یادِ دہانی میں منہمک

نیکی کا ہر حساب دلِ دوستاں میں ہے

حیرت سے دیکھتا ہے سمندر مری طرف

کشتی میں کوئی بات ہے یا بادباں میں ہے

اُس کا بھی دھیان جشن کی شب اے سپاہِ دوست
باقی ابھی جو تیر، عُدو کی کماں میں ہے

بیٹھے رہیں گے شام تک تیرے شیشہ گر
یہ جانتے ہوئے کہ خسارہ دکان میں ہے

مسند کے اتنے پاس نہ جائیں کہ پھر کھلے
وہ بے تعلق جو مزاجِ شہساں میں ہے

ورنہ یہ تیز دھوپ تو چمکتی ہمیں بھی ہے
ہم چپ کھڑے ہوئے ہیں کہ تو سا بُناں میں ہے

بہار اپنی بہار پر ہے

درخت اپنا لباس تبدیل کر رہے ہیں
کہیں کسی شاخِ سبز کی اڈھنی پہ ہلکی سنہری سی گوٹ لگ رہی ہے
کہیں کسی زرد رنگ پتی کا حاشیہ سرخ ہو رہا ہے
کہیں قبائے شجر گلابی سی ہو گئی ہے
کہیں ہرے پٹر زرد، نارنج چادریں اڈھنے لگے ہیں
کہیں فقط قرمزی سی اک روشنی درختوں پہ اپنا ہالہ کئے ہوئے ہے
کہیں پہ کبج چمن شہابی دیوں کی نو سے دمک اٹھا ہے
کہیں پہ جیسے زمردیں شاخسار پر لعل کھل اٹھے ہیں
فضا میں یا قوت بہہ رہا ہے
ہوا کے رخسار سرخ ہونے لگے ہیں
اک خوشگوار ٹھنڈک نے شہر کو بازوؤں میں اپنے سمیٹ کر
خوش دلی سے یوں پیار کر لیا ہے
کہ صبح گلنار ہو گئی ہے !

تمام پیڑوں کے ہاتھ سے پھول گر چکے ہیں
پر ایسا لگتا ہے

جیسے جنگل میں آگیا رنگ ریز کوئی
بڑی مہارت سے
ایک اک پیڑ کی تباہی ننگے میں مصروف ہو گیا ہے
کہیں پہ شبنم کی آب ہے
اور کہیں پہ ابرق ہے دھوپ کی
جس کی روشنی میں
مرا چمن جھلملا رہا ہے
خزاں کا چہرہ نکھار پر ہے
اک اور منظر کے رنگ و بو کی
بہار اپنی بہار پر ہے !

شہزادی کا المیہ

محل کے نیچے
ہجومِ عشاق منتظر ہے
کہ خواب گہ کا حریری پردہ ذرا ہٹے تو
سب اپنے اپنے شناخت نامے ہو میں لہرائیں
اور کہیں کہ
علیٰ حضرت !
ہمیں بھی پہچانیے
کہ ہم نے
خزاں کی رت میں
سیاہ اپریل کے اوائل میں
شام بے وارثی اترنے کی ساعت بے لحاظ میں
آپ کے گھرانے کو ماتمی رداندر کی تھی
جس کے کناروں پہ تاریخوں سے اب تک
ہمارے ناموں کے حرفِ اول کشیدہ ہوں گے
جو خامشی سے کھلے سروں اور ننگے قدموں سے

پارہ نان و جرّے آب لے کے
اُس شام سمتِ مقتل گئی تھیں
وہ عورتیں ہمارے نکاح میں تھیں

سوادِ شہرِ صبا میں

خوشبو کی واپسی کے لئے

وہ ہم تھے

جو مثلِ خاشاکِ در بدر تھے

شمالی یورپ کے دُور افتادہ یخ کدّے میں
تمام تر مرکزی نظامِ حرارت و نور و نعمتی میں

وہ ہم تھے جو

سخت اجنبیت کی برفباری میں جل رہے تھے
اور اپنے گھر بار، اپنی املاک، اپنے پیشوں سے دُور ہو کر

نئے وسیلوں سے رزق کی دوڑ میں تھے شامل

خمیری روٹی کی یاد میں

سینوٹ پہ کرتے رہے گزارا

(یہ کارِ غالیچہ و جواہر تو صرف فرصت کا مشغلہ تھے)

جو لوگ گناہ و سادہ دل تھے

سرشتِ موسمِ نہیں سمجھتے تھے

اور پیچھے وطن میں رہ کر

ہمارے حصے کے دن

عقوبت کدوں میں تنہا گزارنے

اور ہمارے حصے کے کوڑے بھی

نوشِ جِدن کرنے میں منہمک تھے

(شراکتِ کار بھی تو کوئی اصول ٹھہرا)

مُباح ہو گا کہ ان کی قربانیوں کا بھی کچھ حساب ہو جائے

اور عطا ہو

انہیں بھی

دینارِ سرخ درہوارِ مشکِ ننگِ داراضیٰ سبزہ آفرین و

کلاہِ زرتار و خلعتِ کارِ چوب و دوشالہ

شاہِ طوسی!

جہاں پنہ !

یہ تو دیکھے

آپ کے لئے

ترک ہم نے کیا کچھ کیا ہے اب تک

کہیں ترقی کا ایک زینہ

کہیں عنایاتِ خسروی کا کوئی وسیلہ

کہیں کوئی منفعتِ اثرِ رشتہ سیاست

کہیں کوئی سیمِ رنگِ شملہ

کہیں کوئی زرنگار طرہ
اور ان سے بڑھ کر
وطن کی خوشبو، وطن کی گرمی !

ہماری ایشیا کے تناسب سے
اب صلے کی نوید پہنچے
کسی دیار غزال چشماں و گل عذاراں میں ہم کو تفویض ہو سفارت
مناصب مال و فضل و املاک کی وزارت
نہیں تو باب مشاورت ہی کھلے کسی پر
جو یہ نہیں تو
کسی علاقے کی صوبہ داری
کسی ریاست میں منصب چارہ ہزاری
بکار خاص افسروں کی لمبی قطار ہی میں کوئی جگہ دیں
ہمیں صلہ دیں !

کسی طرح قریب تاج و دربار کی فضیلت ہمیں عطا ہو
حضور کی بارگاہِ جود و سخا میں
حاضر جو ہونا چاہیں
تو کوئی درباں ہمیں نہ روکے
تو کوئی حاجب، مقربِ خاص ہمیں نہ ٹوکے
غلام گردش میں مثل موج صبا گزرنے کی ہو اجازت !

یہ کیا کہ

ہم سے بہت کہیں بعد آنے والے تو راج رتھ میں اڑے پھریں

اور ہم فقط گدراہ دیکھیں !

ہمیں صلہ دیں !

عریضوں اور عرضیوں کے طوفان بے پنہ میں

گھری ہوئی ایک شاہزادی

کبھی کبھی سوچتی تو ہوگی

کہ اپنی چھوٹی سی سلطنت کو

جو پہلے ہی دشمنوں کی آنکھوں میں غار بن کر کھٹک رہی ہے

خود اپنی پیاری سپاہ سے کس طرح بچائے !

سیرِ دُنیا کرے دل، باغ کا در تو کھولے
یہ پرندہ کبھی پرواز کو پُر تو کھولے

میں تو، تا عمر، ترے شہر میں رکت چاہوں
کوئی آکر مرا اسبابِ سفر تو کھولے

خود بھی جنگل کو مجھے کاٹنا آجائے گا
پَر وہ شہزادہ مری نیند کا در تو کھولے

پھول کچھ تیز مہک والے بھی اس بار کھلیں،
آکے برسات مرا زخمِ جگر تو کھولے

کتنی آنکھیں ہیں جو بھولی نہیں شبِ پیائی
بانوئے شہر مگر لطف کا در تو کھولے

شہر کے سارے معتبر آخر اسی طرف ہوئے
جان بے شکرِ عدو دوست بھی صف بہ صف ہوئے

جاں سے گذر گئے مگر بھید نہیں کھلا کہ ہسم
کس کی شکار گاہ تھے کس کیلئے ہدف ہوئے

مشہدِ عشق کے قریب صبح کوئی نہیں ملا
وہ بھی کہ جن کے ضامنی اہلِ قم و نجف ہوئے

اب تو فقط قیاس سے راہ نکالی جائے گی
جن میں تھیں کچھ بشارتیں خواب تو وہ تلف ہوئے

خانہ بے چراغ بھی سب کی نظر میں آ گیا
تیرے قیام کے طفیل ہم بھی تو با شرف ہوئے

زندگی کی دُھوپ میں اس سر پہ اک چادر تو ہے
لاکھ دیواریں شکستہ ہوں پر اپنا گھر تو ہے
جو بھی آئے گا یہاں دستک تو دے کر آئے گا
اک حد دیوار تو ہے اک حصارِ در تو ہے
یہ بھی کیا کم ہے کہ اپنی جنگ میں تنہا نہیں
کارزارِ زندگی میں میرا اک لشکر تو ہے
کون ہے اب تک عناصر کو بسم رکھے ہوئے
موسم بے چہرگی میں کوئی صورت گر تو ہے
گھر سے نکلی تو خبر بن جانے گی آپس کی بات
جو بھی قصہ ہے ابھی تک صحن کے اندر تو ہے
اک جھلک اس کے ارادوں کی یہاں بھی دیکھ لی
فیصلے کے باب میں گو عرصہ محشر تو ہے
ساخہ دو نیم ہونے کا پُرانا تو نہیں !
اور دلوں میں بھئی ابھی تاریخ کا کچھ ڈر تو ہے
ڈھونڈ لے گا پھر افاق کھوٹی ہوئی برواز کا
دیکھنے میں آج یہ طائر شکستہ پر تو ہے
آسمانِ سبزگوں پر ایک تارہ ایک چاند
دسترس میں کچھ نہ ہو یہ خوشنما منظر تو ہے

ہوائے تازہ میں پھر جسم و جاں بسانے کا
دریچہ کھولیں کہ ہے وقت اُس کے آنے کا

بُلاتا ہے مجھے اور پھر نظر نہیں آتا
یہ خواب زاد ہے کردار کس فسانے کا

کبھی کبھی وہ ہمیں بے سبب بھی ملتا ہے
اثر ہوا نہیں ہے اُس پر ابھی زمانے کا

ابھی میں ایک محاذِ دگر پہ اُلجھی ہوں
چُننا ہے وقت یہ کیا مجھ کو آزمانے کا

کچھ اِس طرح کا پُر اسرار ہے ترا لہجہ
کہ جیسے راز کُشا ہو کسی خزانے کا

دُعا یہ کی ہی نہیں تو مرا مقدر ہو
ہوا کی طرح مگر سانس بھر میسر ہو

اسی طرح رہیں گردش میں میرے شام و سحر
تو ہی مدام مڑی زندگی کا محور ہو

سپہرِ عمر میں جس وقت شام ہو جائے
کوئی چراغ جلانے کو گھر کے اندر ہو

کوئی بتائے کہ جشنِ بہار کیسے منائے
اک ایسی بیل جو صحنِ چمن کے باہر ہو

کبھی کبھی تو دل مضطرب یہ چاہتا ہے
کہ چاند رات ہو اور سامنے سمندر ہو

یہ دل میسر و موجود سے بہلتا نہیں
کوئی تو ہو جو مری دسترس سے باہر ہو

راہِ دشوار کی جو دُھول نہیں ہو سکتے

ان کے ہاتھوں میں کبھی پھول نہیں ہو سکتے

تیرے معیار پہ پوکے نہ اترنے والے

منصبِ عشق سے معزول نہیں ہو سکتے

اتنا خوں ہے مرا گلشن میں کہ اب میرے خلا

پیڑ ہو جائیں مگر پھول نہیں ہو سکتے

حاکمِ شہر کے اطراف وہ پہرہ ہے کہ اب

شہر کے دکھ اُسے موصول نہیں ہو سکتے

فیصلے جن سے ہو وابستہ وطن کی قسمت

صرف اندازوں پہ محمول نہیں ہو سکتے

خونِ پینے کو یہاں کوئی بلا آتی ہے

قتل تو روز کا معمول نہیں ہو سکتے

جُنبشِ ابروئے شاہاں نہ سمجھنے والے

کسی دربار میں مقبول نہیں ہو سکتے

زندگی بے سائبان بے گھر کہیں ایسی نہ تھی
آسماں ایسا نہیں تھا اور زمیں ایسی نہ تھی

ہم بچھڑنے سے ہوئے گمراہ ورنہ اس سٹے قبل
میرا دامن تر نہ تھا تیری جبیں ایسی نہ تھی

اب جو بدلا ہے تو اپنی رُوح تک حیران ہوں
تیری جانب سے میں شاید بے یقین ایسی نہ تھی

بدگمانی جب نہ تھی، تو بھی نہیں تھا معترض
میں بھی تیری شخصیت پر نکتہ چیں ایسی نہ تھی

کیا مرے دل اور کیا آنکھوں کا حصہ ہے مگر
چادرِ شب اس سے پہلے شب نہیں ایسی نہ تھی

کیا ہوا آئی کہ اتنے پھول دل میں کھل گئے
پچھلے موسم میں یہ شاخ یا سمیں ایسی نہ تھی

ہوا کے ہوتے ہوئے روشنی تو کر جائے
مری طرح سے کوئی زندگی تو کر جائے

تمام عمر تاسف میں ہی بسر ہوگی
تری طرف سے نظر بے رخی تو کر جائے

چراغِ دل تہیرِ محرابِ جاں نہ چھوٹے گی
ہوا کے ساتھ کوئی دشمنی تو کر جائے

پھر اس کے بعد جہاں میں کہیں پناہ نہیں
ترے حضور یہ جاں سرکشی تو کر جائے

وہ دشمنی کے بھی قابل نہ مجھ کو چھوڑے گا
اس آدمی سے یہ دل دوستی تو کر جائے

ہر ذرہ جیسے آئینہ بردوش ہو گیا

یہ کون تھا جو خاک میں روپوش ہو گیا

اس کشمکش میں ہم نے ہی کھینچا دلف سے ہاتھ

بارِ جفا سے کوئی سبکدوش ہو گیا

اک دل اور اُس پر اتنا ہجومِ غم و الم

اچھا ہوا کہ زود فراموش ہو گیا

آوازِ احتجاج ہی مدہم تھی یا کہ پھر

وہ شور تھا کہ شہر گراں گوش ہو گیا

اک شخص کیا گیا کہ بھرا شہرِ دفعتاً

بے حوصلہ و بددل و کم کوش ہو گیا

تو انتخابِ رنگ میں مصروف اور ادھر

کوئی ترے جنوں میں سیرِ پوش ہو گیا

اک شخص ٹوکتا تھا بہت اہلِ شہر کو

مزدہ کہ آج رات وہ خاموش ہو گیا

حلقہ درحلقہ برانے پند و وعظ آنے لگے
تیرے کوچے میں گئے اور لوگ سمجھانے لگے

عکس بے منظر سے دل تسکین سی پانے لگے
دُھوپ میں جیسے کوئی آئینہ چمکانے لگے

باغ اور ابر بہار اور رات اور خوشبوٹے دوست
ایک خواہش سو طرح کے رنگ دکھلانے لگے

اتنی خاموشی بھی گرد و پیش میں طاری نہ ہو
دل دھڑکنے کی صدا کانوں میں صاف آنے لگے

زرد ہوتا جا رہا ہے صحنِ دل کا ہر شجر
جس طرح اندر ہی اندر دکھ کوئی کھانے لگے

تیری دنیا سے نکل جاؤں میں خاموشی کے ساتھ
قبل اس کے تو مے سائے سے کترانے لگے

پیش آتا قدمیہ رک گئے میرے قدم
شہر کے دیوار و در کچھ جانے پہچانے لگے

دل کی بربادی کا کوئی سلسلہ پہلے سے تھا
اس چراغِ شب پہ الطافِ ہوا پہلے سے تھا

اُس کے یوں ترکِ محبت کا سبب ہوگا کوئی
جی نہیں یہ ماننا وہ بے وفا پہلے سے تھا

دونوں اپنی زندگی کے بھٹنے میں ہیں مگر
اس طرح بلنا مقدر میں لکھا پہلے سے تھا

اب تو زخمِ دل نمکِ خوارِ توجہ ہے ترا
نام پر جاری ترے حرفِ دعا پہلے سے تھا

راستہ بھولا نہیں اب کے پرندِ خوشِ خبر
اور کچھ اُجڑا ہوا شہرِ سبیا پہلے سے تھا

تیرے آنے سے تو بس زنجیر ہی بدلی گئی
ہم اسیروں پر جفا کا باب وا پہلے سے تھا

اُسی دن گھر نہیں آتا کہ جب آنے کو کہتا ہے
مگر کیا روٹھنا اُس سے وہ اپنی دُھن میں رہتا ہے

مداراتِ اَلْم میں وہ نہیں شرکت کا کچھ تامل
نہ اپنے دُکھ بتاتا ہے نہ میرے رنج سہتا ہے

لبِ خاموش، چشمِ خشک کیا سمجھائیں گے تجھکو
جو بارشِ دل میں ہوتی ہے جو دریا دل میں بہتا ہے

• مجھے تجھ سے جدا رکھتا ہے اور دُکھ تک نہیں ہوتا
مرے اندر ترے جیسا یہ آخر کون رہتا ہے

خیالِ یار ابھی روشن، ابھی نظروں سے اوجھل ہے
ابھی یہ ریشمیں دریا پہاڑوں میں ہی بہتا ہے

چارہ سازوں کی اذیت نہیں دیکھی جاتی
تیرے بیمار کی حالت نہیں دیکھی جاتی

دینے والے کی مشیت پہ ہے سب کچھ موقوف
مانگنے والے کی حاجت نہیں دیکھی جاتی

دن بہل جاتا ہے لیکن ترے دیوانوں کی
شام ہوتی ہے تو وحشت نہیں دیکھی جاتی

تمکنت سے تجھے رخصت تو کیا ہے لیکن
ہم سے ان آنکھوں کی حسرت نہیں دیکھی جاتی

کون اُترا ہے یہ آفاق کی پہنائی میں
آئینہ خانے کی حیرت نہیں دیکھی جاتی

جز غبارِ راہ کچھ پیشِ نظر رکھا نہیں
ہم نے اپنے ساتھ اسبابِ سفر رکھا نہیں

ایک گوزہ، ایک عصا، ایک خرقة بگل کے سوا
ہم فقیروں نے کسی نعمت کو گھر رکھا نہیں

ایک بار اُس نے مرے عیبوں پہ پردہ رکھ لیا
اس رعایت کو مگر بارِ دگر رکھا نہیں

رات تھے گھر پر چراغ اور عطر اُس کے منتظر
پاؤں تک لیکن ہوانے بام پر رکھا نہیں

جنگلوں میں شام اُتری خون میں ذاتِ قدیم
دل نے اُس کے بعد انہونی کا ڈر رکھا نہیں

پہنچے جو سرِ عرش تو نادار بہت تھے
دُنیا کی محبت میں گرفتار بہت تھے

گھر ڈوب گیا اور اُنہیں آواز نہیں دی
حالانکہ مرے سلسلے اُس پار بہت تھے

چھت پڑنے کا وقت آیا تو کوئی نہیں آیا
دیوارِ گرانے کو رضا کار بہت تھے

گھر تیرا دکھائی تو دیا دُور سے لیکن
رستے تری بستی کے پُراسرار بہت تھے

ہنستی ہوئی آنکھوں کا نگر کہتے رہے ہم
جس شہر میں نوے پس دیوار بہت تھے

یہ بے رُخی اک روز تو مقسوم تھی اپنی
ہم تیری توجّہ کے طلبگار بہت تھے

آسائش دُنیا کا فسوں اپنی جگہ ہے
اس سُکھ میں مگر رُوح کے آزار بہت تھے

وقت ہوتا کہ مرا بخت عننا گیز سو ہے
تجھ سے ملنے میں یونہی ہونی تھی تاخیر سو ہے

ہم ہی اس بار تپِ عجم سے نہ بچنے پائے
وہ جو ہوتی تھی ترے ہاتھ میں تاثیر سو ہے

اتنی دشوار نہیں تھی گرہِ عجم کی کشود
بے ہنر ہی تھا مرا ناخن تدبیر سو ہے

رم بہت تجھ میں ہے لیکن مرے خوابوں کے غزال
دل کو ہونا تھا ترے پاؤں کی زنجیر سو ہے

میں ستاروں کی سفارش بھی اگر لے آتی
یہی بکھتی تھی مرے خوابوں کی تعبیر سو ہے

موجبہ گل کو ہم آواز نہیں کر سکتے
دن ترے نام سے آغاز نہیں کر سکتے

اس چمن زار میں ہم سبز بیگانہ سہی
آپ ہم کو نظر انداز نہیں کر سکتے

عشق کرنا ہے تو پھر سارا اثاثہ لائیں
اس میں تو کچھ بھی پس انداز نہیں کر سکتے

ذکھ پہنچتا ہے بہت دل کو رتیلے سے ترے
اور مداوا ترے الفاظ نہیں کر سکتے

عشق میں یہ بھی کھلا ہے کہ اٹھانا غم کا
کارِ دشوار ہے اور بعض نہیں کر سکتے

..... لیکن بڑی دیر ہو چکی تھی

اک عُمر کے بعد اس کو دیکھا!

آنکھوں میں سوال تھے ہزاروں
ہونٹوں پہ مگر وہی تبسم!
چہرے پہ لکھی ہوئی اُداسی
لہجے میں مگر بلا کا ٹھہراؤ
آواز میں گو بختی جُدائی
بانہیں تھیں مگر وصال ساماں!

سمٹی ہوئی اس کے بازوؤں میں
تا دیر میں سوچتی رہی تھی
کس ابر گریز پا کی خاطر
میں کیسے شجر سے کٹ گئی تھی
کس چھاؤں کو ترک کر دیا تھا

میں اُس کے گلے لگی ہوئی تھی
وہ پوچھ رہا تھا مرے آنسو
لیکن بڑی دیر ہو چکی تھی!

GOOD TO SEE YOU

بہت دنوں کے بعد اُسے
اک محفل میں دیکھا تھا
اک لمحے کو، بھر و وصال کے سارے موسم
آنکھوں میں لہرا سے گئے
دل میں چراغ سے جل اٹھے
اس سے گلے ملنے کے تصور سے ہی
جیسے سارا وجود
پھول کی صورت کھیل اٹھا
ان ہاتھوں کے لمس کو سونچ کے
سارا جسم سگ اٹھا
ان ہونٹوں کی گرم گلابی نرمی کا خوش رنگ خیال
ہونٹوں پہ مسکرا اٹھا !

حلقہ یاراں سے آخر
پل بھر کو فرصت پا کر

میری طرف وہ آیا بھی
میری جانب دیکھا بھی
پر جو کہا تو اتنا کہا
آپ سے مل کر خوشی ہوئی
میرے صحنِ دل میں اچانک ہونے والی
پت جھڑ سے یکسر لاعلم !

ایک منظر

کتچا سا اک مکان کہیں آبادیوں سے دُور
چھوٹا سا ایک حجرہ، فسزِ مکان پر
سبز سے جھانکتی ہوئی کھیرلی الی چھت
دیوارِ چوب پر کوئی موسم کی سبز بیل
اُتری ہوئی پہاڑ پہ برسات کی وہ رات
کمرے میں لالٹین کی ہلکی سی روشنی
وادی میں گھومتا ہوا اک چشمہ شریہ
کھڑکی کو چومتا ہوا بارش کا جلت رنگ
سانسوں میں گونجتا ہوا اک ان کہی کا بھید !

اُس نے پھول بھیجے ہیں

اُس نے پھول بھیجے ہیں
پھر مری عیادت کو
ایک ایک پتی میں
اُن لبوں کی نرمی ہے
اُن جمیل ہاتھوں کی
خوشگوار حدت ہے
اُن لطیف سانسوں کی
دلنواز خوشبو ہے

دل میں پھول کھلتے ہیں
روح میں چراغاں ہے
زندگی معطر ہے !

پھر بھی دل یہ کہتا ہے
بات کچھ بنا لیتا
وقت کے خزانے سے
ایک پل چُرا لیتا
کاش وہ خود آ جاتا!

HOT LINE

اُس کو مجھ سے کتنا گلہ تھا
تمیرے اور تمہارے بیچ
اتنے لوگ آجاتے ہیں
بات نہیں ہو سکتی ہے

موسم کی پہلی بارش میں
رُت کی پہلی برفوں میں
پورے چاند کی راتوں میں
شام کی مدھم خوشبو میں
صبح کی نیلی ٹھنڈک میں
کتنا بے بس ہوتا ہوں
دل کتنا دکھ جاتا ہے!

آج مرے اور اس کے بیچ
کوئی تیسرا فرد نہیں ہے
ہاتھ کی اک ہلکی جنبش سے

مجھ سے رابطہ ہو سکتا ہے
لیکن وہ آواز سُننے
کتنے موسم بیت گئے
میرے لئے بھی اُس کو پکارنا
اتنا مشکل نہیں رہا
لیکن سچی بات یہ ہے
لہجوں اور آوازوں کے
ویسے رنگ نہیں ہیں اب
دُھن تو وہی ہے لیکن دل
ہم آہنگ نہیں ہیں اب!

VANITY THY NAME IS

بہت سادہ ہے وہ
اور اُس کی دُنیا، میری دُنیا سے سراسر مختلف ہے
الگ ہیں خواب اُس کے
زندگی میں اُس کی ترجیحات ہی اور کچھ لگتی ہیں
بہت کم بولتا ہے وہ
مجھے اُس نے لکھا ہے
آج کی صبح

میں نے اپنے لان میں کچھ خوبصورت پھول دیکھے
مجھے بے ساختہ یاد آ گئیں تم !

مجھے معلوم ہے
میں عمر کے اُس بلکھے حصے میں ہوں
جب میرا چہرہ
کسی بھی پھول سے قربت نہیں رکھتا
مگر جی چاہتا ہے
اس کی باتوں پر
ذرا سی دیر کو ایمان لے آؤں !

دل کو مہر و مہ و انجسم کے قریں رکھنا ہے
اس مسافر کو مگر خاک نشیں رکھنا ہے

سہہ لیا بوجھ بہت کوزہ و چوب و گل کا
اب یہ اسباب سفر ہم کو کہیں رکھنا ہے

ایک سیلاب سے ٹوٹا ہے ابھی ظلم کا بند
ایک طوفان کو ابھی زیر زمین رکھنا ہے

رات ہر چند کہ سازش کی طرح ہے گہری
صبح ہونے کا مگر دل میں یقیں رکھنا ہے

درد نے پوری طرح کی نہیں تہذیب اس کی
ابھی اس دل کو ترا حلقہ نشیں رکھنا ہے

جب کبھی خوبی قسمت سے تجھے دیکھتے ہیں
ایسے خانے کی حیرت سے تجھے دیکھتے ہیں

وہ جو پامال زمانہ ہیں مرے تخت نشین
دیکھ تو کیسی محبت سے تجھے دیکھتے ہیں

کاسے دید میں بس ایک جھلک کا سکہ
ہم فیروں کی قناعت سے تجھے دیکھتے ہیں

تیرے کوچے میں چلے جاتے ہیں قاصد بن کر
اور اکثر اسی صورت سے تجھے دیکھتے ہیں

تیرے جانے کا خیال آتا ہے گھر سے جس دم
در و دیوار کی حسرت سے تجھے دیکھتے ہیں

کہہ گئی بادِ صبا آج ترے کان میں کیا
پھول کس درجہ شرارت سے تجھے دیکھتے ہیں

تجھ کو کیا علم تجھے ہارنے والے کچھ لوگ
کس قدر سخت ندامت سے تجھے دیکھتے ہیں

امیدِ معجزہ یک نظر پہ زندہ ہیں
طیبِ شہرِ دُعا کے اثر پہ زندہ ہیں

ہم اہلِ حاجت و اربابِ احتیاج تو کیا
فقیہِ شہر بھی اب حُبِ زر پہ زندہ ہیں

یہ اور بات کہ حاکم تھے بیشتر نااہل
ہم ایسے لوگ تو صرف نظر پہ زندہ ہیں

خدا کرے کہ ہوا کو ابھی پتہ نہ چلے
کہ کچھ چراغِ مرے بام و در پہ زندہ ہیں

رہِ وفا میں ابھی ہیں کچھ ایسے لوگ کہ جو
سفر سے بڑھ کے خیالِ سفر پہ زندہ ہیں

عطا ہوئی جنہیں دربار سے کبھی خلعت
خیالِ بخشش بارِ دگر پہ زندہ ہیں

گلابی پھول دل میں کھل چکے تھے
ہم اس موسم میں تجھ سے مل چکے تھے

توجہ سے تری پھر کھل بے ہیں
وگر نہ زحمت تو یہ مل چکے تھے

ستوں کتنا سہارا ان کو دیتے
جو گھر بنیاد سے ہی مل چکے تھے

پُرانی اجنبیت لوٹ آئی
ہم ان سے اور وہ ہم سے مل چکے تھے

تروتازہ تھی جاں راہ جنوں میں
اگرچہ پاؤں اپنے پھل چکے تھے

تمہاری زندگی میں

تمہاری زندگی میں
میں کہاں پر ہوں؟

ہوائے صبح میں
یا شام کے پہلے ستارے میں
جھجکتی بوندا باندی میں
کہ بے حد تیز بارش میں
روپہلی چاندنی میں
یا کہ پھر تپتی دوپہروں میں
بہت گہرے خیالوں میں
کہ بے حد سرسری دُھن میں

تمہاری زندگی میں
میں کہاں پر ہوں؟

ہجومِ کار سے گھبرا کے
ساحل کے کنارے پر

کسی ویک اینڈ کا وقفہ
 کہ سگرٹ کے تسلسل میں
 تمہاری انگلیوں کے بیچ
 آنے والی کوئی بے ارادہ ریشمیں فرصت ؟
 کہ جامِ سُرخ سے
 یکسر تہی
 اور پھر سے
 بھر جانے کا خوش آداب لمحہ
 کہ اک خوابِ مجتہ ٹوٹنے
 اور دوسرا آغاز ہونے کے
 کہیں مابین اک بے نام لمحے کی فراغت ؟

تمہاری زندگی میں
 میں کہاں پر ہوں ؟

ہمارے درمیاں ایسا کوئی رشتہ نہیں تھا.....

ہمارے درمیاں ایسا کوئی رشتہ نہیں تھا
ترے شانوں پہ کوئی چھت نہیں تھی
مرے ذمے کوئی آنگن نہیں تھا
کوئی وعدہ تری زنجیرِ پابنے نہیں پایا
کسی اقرار نے میری کلانی کو نہیں تھا
ہو اے دشت کی مانند
تُو آزاد تھا

رستے تری مرضی کے تابع تھے
مجھے بھی اپنی تنہائی پہ
دیکھا جائے تو
پورا تصرف تھا !

مگر جب آج تو نے

راستہ بدلا

تو کچھ ایسا لگا مجھ کو

کہ جیسے تو نے مجھ سے بے وفائی کی !

نیا کرہ فالز

فرازِ کوہ سے گرتی ہوئی ستیاں چاندی
نگارِ زندگی کا خوابِ سیمیں
طلسمِ آب میں عکسِ سپہرِ لاجوروی دم بخود ہے
فنونِ رنگ میں ڈوبی زمین آبنوسی ہفت پیکر ہو گئی ہے
خُمِ محرابِ کوہِ ارغوانی پر
رو پہلی مسکراہٹ ہے
نگاہیں حُن کی دہشت میں گم ہیں
شکوہِ آب نے جیسے کہ نظریں باندھ دی ہیں
رو پہلی روشنی کرتی ابا بیلین
ستارہ وار جیسے
قوسِ آبِ نیلیں کے گرد چکرتے کاشتی ہیں
عجب آواز ہے یہ
اور عجب ہیں رنگ اس کے
عجب قوت سے یہ اپنی طرف مجھ کو بلاتے ہیں
لہو میں رقص کرتی جا رہی ہے وحشتِ پیہم
دریں وحشت بطرزِ آہوئے دیوانہ می رقصم
کہ آب آتش شد و من صورتِ پردانہ می رقصم

ولسٹ منسٹریے

قدم نہیں اٹھتے ہیں
جانے کس کے سر پہ
کس کے دل پر
پاؤں پڑ جائے
یہاں اس ٹھنڈے فرش کے نیچے
گرمی خواب سے جلنے والی
کتنی آنکھیں خوابیدہ ہیں
کتنے کشیدہ سر، اب کیسے خمیدہ ہیں
وہ جو دنیاوی فرہنگ میں
خوش طالع کہلاتے تھے
جن کے بخت کا تارہ
دقت کے ماتھے پر کچھ ایسے چمکا
جیسے کبھی غروب نہ ہوگا
جن کی منکر نے
ایک جھوم کا دھارا موڑا تھا

کوئی وقت، کوئی حرکت اور کوئی مقام سے آگے تھا
دو تشلیشوں کا ٹکراؤ !

عزتِ نفس کا پرچم آکر کیسی ہوا میں لہرایا تھا
خاموشی کی اک اپنی آواز ہے لیکن
حد سے بڑھے تو

سناٹا بھی بول اٹھتا ہے !

گر جا کے اس سحر زدہ سے نیم دھندلکے میں
دیواروں پر بنی ہوئی تصویریں زندہ لگتی ہیں
خندہ استہزا سے مجھ کو دیکھتی ہیں

لڑکی ! تو کس زعم میں ہے
شعر تو ہم بھی لکھتے تھے

ہم بھی آگ سے خاک ہوئے
کل تو بھی مٹی میں مٹی ہو جائے گی
لیکن ہم میں اور تجھ میں اک فرق رہے گا
تیرے نام کا تارہ بھی

تیری طرح بجھ جائے گا !

جانے کب تک رہے یہی ترتیب
دوستارے کھلے قریب قریب

چاند کی روشنی سے اس نے لکھی
میرے ماتھے پہ ایک بات عجیب

میں ہمیشہ سے اُس کے سامنے تھی
اُس نے دیکھا نہیں تو میرا نصیب

روح تک جس کی آئینج آتی ہے
کون یہ شعلہ رُو ہے دل کے قریب

چاند کے پاس کیا کھلا تارہ
بن گیا سارا آسمان رقیب

شجرہ اہل درد کس سے ملے
شہر میں کون رہ گیا ہے نجیب

آنکھوں کے لئے جشن کا پیغام تو آیا

تاخیر سے ہی چاند لبِ بام تو آیا

اُس باغ میں اک پھول کھلا میرے لئے بھی

خوشبو کی کہانی میں مرانام تو آیا

پت جھڑکا زمانہ تھا تو یہ بخت ہمارا

سیرِ چمنِ دل کو وہ گلفام تو آیا

اُڑ جائیگا پھر اپنی ہواؤں میں تو کیا غم

وہ طائرِ خوش رنگ تہہ دم تو آیا

ہر چند کہ کم عرصہ زیبائی میں مٹھرا

ہر چہرہ گلِ باغ کے کچھ کام تو آیا

جب دُور تھے ہم نظمِ گلستاں سے تو خوش تھے

تحسین بھی جاتی رہی انعام تو آیا

دماغ تو ہوا ترکِ محبت کا ارادہ

بارے دلِ آشفستہ کو آرام تو آیا

شب سے بھی گزر جائیں گے گرتیری رضا ہو

دورانِ سفرِ مرحلہ شام تو آیا

جو صبح خواب ہوا ، شب کو پاس کتنا تھا
بچھڑ کے اُس سے مراد دل ادا کس کتنا تھا

وہ اور شے تھی قبا جس سے ہو گئی رنگیں
اُسے پتہ ہے کوئی خوش لباس کتنا تھا

خبر نہیں کہ تجھے دیکھنے میں آنکھوں کا :
یقین کتنا رہا ، التباس کتنا تھا

بغیر دیکھے ہی لوٹا دیے جو پھول آئے
کسی کے حق میں یہ دل ناپاس کتنا تھا

وہ جس کو بزم میں مہمانِ عام بھی نہ کہا
کے بتائیں کہ خلوت میں خاص کتنا تھا

دل کی حالت ہے اضطرابی پھر
کوئی لائے گا یہ حسرابی پھر

ایک مدت کے بعد خوابوں کا
پیرہن ہو گیا گلابی پھر

لے رہی ہے طویل رات کے بعد
زندگی غنل آفتابی پھر

دھیان کی رحل پہ بصد مفہوم
ایک چہرہ کھلا کتابی پھر

کٹ ہی جائے گی شب کہ آنکھوں میں
ایک صورت ہے ماہتابی پھر

چھو رہی ہے ہوا زمستانی
شجر جاں ہوا شہابی پھر

گر رہے ہیں ترے خیال کے پھول
خوبصورت ہے فریش خوابی پھر

شرح آسودگی میں حائل ہے
معنی عنم کی دیریابی پھر

سفرِ خواب

بہت ہی خوبصورت خواب تھا

جو کچی عمروں میں

میں اکثر دیکھتی تھی

یہ — کہ

پورے چاند کی شب ہے

زمین سے آسمان تک

روشنی کی ایک سیڑھی بن گئی ہے

مرے تن پر ستاروں سے بنا ملبوس ہے

اک ہاتھ میں تازہ گلاب

اور دوسرے میں تیرا بازو ہے

میں تیرا ہاتھ تھامے

زینہ در زینہ قدم رکھتی ہوں

نامعلوم دنیا کے سفر پر ہوں

تری سانسوں کی خوشبو

رات کی رانی کا جادو

چاندنی کا مس

آپس میں گھلے جاتے ہیں

میری رُوح میں تحلیل ہوتے جا رہے ہیں !

یہ سینا جل چکا تھا

بس اس کی رکھ میری رُوح میں اکثر اڑا کرتی

مگر کل شب

شبِ مہتاب تھی

اور آسماں تک نور کی سیڑھی بنی تھی

ستاروں سے بھرا آئینہ تھا میرا

مرے اک ہاتھ میں ہلکے گلابی پھول تھے

اور دوسرا اک اجنبی کے ہاتھ میں تھا

جس کا ہر انداز تجھ سے مختلف تھا

مگر اس آنکھ میں جو جگمگاہٹ تھی

مری دیکھی ہوئی تھی

اور اس لب پر جو دلکش مسکراہٹ تھی

مری چومی ہوئی تھی !

ایک شریعہ نظم

جشنِ بہار تھا

بارشِ فرشِ گل پہ مسلسل نایج رہی تھی

ہوا کی لے تھی بے حد شوخ

پیڑ خوشی سے جھوم رہے تھے

ساری فضا پتوں کی ہنسی سے گونج رہی تھی !

صحنِ چمن کے گوشے میں

میں بھی کھڑی تھی تیرے ساتھ

روح کا دامن کھینچ رہی تھی

تیرے پیراہن کی آنچ

میرے اور بارش کے لبوں پر

کھیل رہی تھی

ایک ہی بات

تیرے ہونٹ، تری پیشانی، ترے ہات

وہ باغ میں میرا منتظر تھا

وہ باغ میں میرا منتظر تھا
اور چاند طلوع ہو رہا تھا
زلفِ شبِ وصل کھل رہی تھی
خوشبوِ سانسوں میں کھل رہی تھی
آئی تھی میں اپنے پی سے ملنے
جیسے کوئی گل ہوا سے کھلنے
اک عمر کے بعد میں منسی تھی
خود پر کتنی توجہ دی تھی!

پہنا گہرا بستنی جوڑا
اور عطرِ سہاگ میں بسایا
آئینے میں خود کو پھر کئی بار
اُس کی نظروں سے میں نے دیکھا
صندل سے چمک رہا تھا ماتھا
چندن سے بدن دمک رہا تھا
ہونٹوں پہ بہت شریہ لالی
گالوں پہ گلال کھیلتا تھا

بالوں میں پروئے ہاتنے موتی
 تاروں کا گمان ہو رہا تھا
 افشاں کی لکیر مانگ میں تھی
 کاجل آنکھوں میں منس رہا تھا
 کانوں میں مچل رہی تھی بالی
 بانہوں سے لپٹ رہا تھا گجرا
 اور سارے بدن سے ٹھوٹتا تھا
 اس کے لئے گیت جو لکھا تھا !

ہاتھوں میں لئے دیے کی تھالی
 اُس کے قدموں میں جا کے بیٹھی
 آئی تھی کہ آرتی اتاروں
 سارے جیون کو دان کر دوں !

دیکھا مرے دیوتا نے مجھ کو
 بعد اس کے ذرا سا مسکرایا
 پھر میرے سہرے تھال پر ہاتھ
 رکھا بھی تو اک دیا اٹھایا
 اور میری تمام زندگی سے
 مانگی بھی، تو ایک شام مانگی !

شجر کے ہاتھ میں اک زرد پھول باقی ہے
ابھی لباسِ مسافر پہ دھول باقی ہے

مرے قبیلے میں نکلے سبھی سفرِ ختنی
نہ کوئی وعدہ نہ کوئی اصول باقی ہے

درونِ شہر گلابوں کی باڑ ختم ہوئی
کنارِ شہر پرانی ببول باقی ہے

ہوائے شہرِ ختم کو ابھی پتہ نہ چلے
مرے دوپٹے میں اک سُرخ پھول باقی ہے

قسمت سے بھی کچھ سوا دیا ہے
بارش نے ہمیں بلا دیا ہے

دیکھی ہے مری اُداسی اُس نے
اور دیکھ کے مُسکرا دیا ہے

اب تو مجھے صبر آ گیا تھا
یہ کس نے مجھے رُلا دیا ہے

وہ چاہے تو راستہ بدل لے
میں نے تو دیا جلا دیا ہے

اُس رونقِ بزم نے تو میری
تنہائی کو بھی سجا دیا ہے

وہ پل کہ سلگ اٹھا ہے ملبوس
اور اس نے دیا بھُجا دیا ہے

رُکنے کا سہ گزر گیا ہے
جانا ترا اب ٹھہر گیا ہے

رخصت کی گھڑی کھڑی ہے سر پہ
دل کوئی دوسیم کر گیا ہے

ماتم کی فضا ہے شہرِ دل میں
مجھ میں کوئی شخص مر گیا ہے

بچھنے کو ہے پھر سے چشمِ زرگس
پھر خوابِ صبا بکھر گیا ہے

بس ایک نگاہ کی تھی اس نے
سارا چہرہ نکھر گیا ہے

بارِ احساں اٹھائے جس تِس کا
دل اسیرِ طلب ہوا کِس کا

ایک پل میں گزر گئی وہ شام
صبح سے انتظار تھا جس کا

یہ دُعا ئے شفا ہے یا کچھ اور
اُس نے بھیجا ہے پھولِ نرس کا

ضبط اتنا نہیں ہے اشکوں پر
کچھ خیال آ گیا تھا مجلس کا

پھر سے نعیمے جلے ہیں اور سرِ شام
ہن ہے اپنے اپنے وارث کا

لوٹنا ہے مجھے گھر جائیگا آخر وہ بھی
میں بھی غربت میں ہوں مانند مسافر وہ بھی

میں نے بھی پیاس کے صحرا میں بڑے دن کاٹے
جرعہ آب کو ترسا ہوا طائر وہ بھی

میرا دکھ بھی مرے چہرے سے نہیں کھلتا ہے
اور سہر بزم ہے فرخندہ بظاہر وہ بھی

اس کی حرمت کا مرے دل کو بھی ہے پاس مہبت
چپ ہے گا مری ناموس کی خاطر وہ بھی

کیا عجب ہے کہ یہ دل ہوش سے بیگانہ ہوا
شب کا افسوں بھی جنوں خیز تھا ساحر وہ بھی

کیا بات ہے جس کا غم بہت ہے
کچھ دن سے یہ آنکھ نم بہت ہے

مل لیتا ہے گفتگو کی حد تک
اتنا ہی ترا کرم بہت ہے

گھر آپ ہی جگمگا اٹھے گا
دلہینز پر اک قدم بہت ہے

مل جائے اگر تری رفاقت
مجھ کو تو یہی جسم بہت ہے

کیا شب سے ہمیں سوال کرنا
ہونا ترا صبح دم بہت ہے

کیوں بچھنے لگے چراغ میرے
اب کے تو ہوا بھی کم بہت ہے

چپ کیوں تجھے لگ گئی ہے پروین
سننے تھے کہ تجھ میں رزم بہت ہے

عجب اک ساعتِ کلفم آئی
صبا لے کر کسی کا نام آئی

کسی دل میں جزیرے کی نہ تھی چاہ
سمندر پہ اک ایسی شام آئی

اداسی مسکراتی ہے کہ اب کے
توجہ سے تری خوش کام آئی

دُعا اب چاہے بامِ عرش چھو لے
ترے در سے تو یہ ناکام آئی

تُو سوداگر ہے ایسا ہاتھ جس کے
بسی کی زندگی بے دام آئی

یہ ساری زندگی کی بے نیازی
بالآخر حسن کے کیا کام آئی

رستہ ہی نیا ہے نہ میں انجان بہت ہوں
پھر کوٹے ملامت میں ہوں نادان بہت ہوں

اک عمر جسے خواب کی مانند ہی دیکھا
چھوٹے کو ملا ہے تو پریشان بہت ہوں

مجھ میں کبھی آہٹ کی طرح سے کوئی آئے
اک بند گلی کی طرح سنان بہت ہوں

دیکھا ہے گرنیز اس نگہ سرد کا اتنا
مائل بہ توجہ ہے تو حیران بہت ہوں

اُبھیں گے کئی بار ابھی لفظ سے مفہوم
سادہ ہے بہت وہ نہ میں آسان بہت ہوں

فیض صاحب کے لئے ایک اور نظم

عجب گھڑی ہے
ابھی تجھے سبز خانہ خاک میں رکھے
اک پہر ہوا ہے
ابھی قبلے سخن سے
تیرے بدن کی گرمی گئی نہیں ہے
فرد گاہ حیات میں رخصتِ سفر کی
تمام تر گرد دم بخود ہے
نشست کی جا نہیں ملی ہے
تری لحد کے گلاب تازہ ہیں
صبا ابھی تیری مسکراہٹ سے مشکبو ہے !

ابھی تو رسمِ وداع پوری نہیں ہوئی تھی
کہ جانشینی کا مسئلہ چھڑ گیا ہے ہم میں
کسی کا کہنا کہ خرقہ فن
اُسے ترے ہاتھ سے بلا ہے
کوئی بزعمِ خود آن کر

مسندِ خلافت پہ رونق افروز ہو گیا ہے
 مجاورینِ ادب، ترے مقبرے پہ
 لوبان و عود و عنبر جلائے بیٹھے
 سخن کا نذرانہ مانگتے ہیں
 اک اک غزل کہنے والے نوخیز و سبز رو کو
 دکانِ شہرِ سخن کو
 آکر، بصد عنایت
 بقا کی تعویذ بانٹتے ہیں
 کہیں ترا نام بک رہا ہے
 کہیں پہ آواز کا ہے سودا
 سخن کی آڑھت عروج پر ہے !

نماش

شہر کے بچوں بیچ نماش لگی ہوئی ہے
طرح طرح کے زخموں کے اسٹال لگے ہیں
کہیں بڑی محنت سے سُرخ رنگائے ہوئے دلکش ملبوس
سینٹ سینٹ کے رکھے ہوئے تارِ داماں
پھٹے ہوئے آنچل کی دھجیاں
مسکی اور ہنسیاں
نم آلود، شکن بستہ، میلی چادر
لوحِ پشت پہ نیلم کی نقاشی والے جسم
جس بے جا میں رکھے جانے والے کچھ خواب
گروہی رہنے والی آنکھیں
عمر قید پانے والی آشائیں
جلا وطن امیدیں !

اس انبوہ رنگ میں
کچھ ایسے بھی لوگ کھڑے ہیں
جن کے دل اور لان کے پھول

کبھی نہیں مرجھائے
 جن کی نرمی پیراہن کو
 بادِ صبا تک چھونے سے گھبراتی ہے
 جن کے بدن پر اک ہلکا سا زخم لگے تو
 لالہ رُخانِ شہر کی پلکیں
 بہرِ رُفو آجاتی ہیں
 جن کی خواب گہوں کا ریشم
 پسنے بنتا رہتا ہے
 نسیم اور یاقوت یہاں پر اپنی جگہ پر ہوتے ہیں
 خواب انہیں خود دیکھتے ہیں
 عمرتید: جس بے جا اور کالا پانی جیسے لفظ
 ان کے لئے نامحرم ہیں !
 جن کے گھروں میں
 فصل کے میوے
 رُت کے پھول
 اور تہوار کی شیرینی
 حاکمِ دقت کے توشہِ خاص سے بھجوائے جاتے ہیں
 منجرِ خاص کی خلعت پا کر
 معتبرینِ شاہ میں شامل ہو کر

جو ہر صبح نکلتے تھے
 زیرِ فلک نافرمانی کی سُن گُن لینے
 زیرِ زمیں سچائی کی سرکوبی کرنے
 اور ہر شام کو کافی ہاؤس میں
 حاکم ناجائز کے خلاف
 نیا تبہ لکھنے اور مکر رکھنے والے سادہ دلوں کے گھر کا پتہ
 سادہ کپڑوں والے اہلکاروں کو دینے !

چیزوں کی ترتیب اچانک بدل گئی ہے
 سرچشمہ دکھ ہے یا گلیسرین
 آنسوکیاں چمک رہے ہیں !

ساری آنکھیں صف بستہ ہیں
 دروازے پر لگی ہوئی ہیں
 بالوٹے شہر قدم رنجہ ہوں
 نیتہ کاٹیں !

سندھ کی ایک بیٹی کا اپنے رسول سے ایک سوال

اے دین کے آخری پیغمبر
تھا لطف خدا کا خاص تجھ پر
بھیجا تھا تجھے بنا کے رحمت
ساری دُنیا کے بے کسوں پر
ہوتی رہی تجھ پہ سنگ باری
ہونٹوں سے رہیں دعائیں جاری
ہر سود کو کر دیا تھا باطل
ہر خون معاف کر دیا تھا
تلواریں نیام میں رکھا دیں
چادر میں اٹھا کے حجرِ اسود
خود دارِ مسافرت کی تفسیر
عقبہ کی وہ باوقار بیعت
گھر چھوڑا کچھ اس طرح سے تو نے
ہجرت کو مثال کر دیا تھا

انصار و مہاجرین کیا تھے
ایشار و وفا کی انتہا تھے
وسعتِ دلوں کو بھر دیا تھا
تُو نے انہیں ایک کر دیا تھا :

ہم بھی تو ترے ہی اُمتی ہیں
اُس لشکرِ اولیٰ کی صورت
جُتھ سے ہی تو سلسلہ ہے اپنا
پھر کیا ہے کہ ہم میں اور اُن میں
ہلکی سی مشابہت نہیں ہے
اب گھر ہے نہ کوئی دل کشادہ
لگتا ہے کہ ہر درخت اپنے
سایے کے خلاف ہو گیا ہے
بھائی ، بھائی کو کھا رہا ہے
خاکم بدہن پہ تیرے ہوتے
کیا ہم پہ کسی کی بددعا ہے
بستی یہ ہماری جس میں اب بھی
خوشبو ترے نام کی بسی ہے
بارود میں کیوں نہ رہا ہے

شعلے اسے کیوں نکل رہے ہیں
جو شہر کہ اپنی شخصیت میں
شبہم تھا، گلاب تھا، صبا تھا
اب آگ ہے، خون ہے، دھواں ہے،
یہ شہر ہے، سانحہ ہے، کیا ہے
کو فہ ہے کہ کر بلا ہے، کیا ہے

دشتِ غربت میں ہیں اور رنجِ سفر کھینچتے ہیں
بارِ ہستی ہے جسے خاک بہ سر کھینچتے ہیں

جن چراغوں کو میسر نہیں اس کی محفل
انتظار اس کا سر راگبذر کھینچتے ہیں

زندگی پھر تجھے درپیش ہے زندانِ دمشق
اشقیا پھر ترے کانوں سے گہر کھینچتے ہیں

روشِ گلُ پہ ، یہ کس وضع کے صیاد ہیں جو
باندھ کر طائرِ خونِ بستہ کے پر کھینچتے ہیں

شہر سے جب بھی وہ جائے تو دُعاؤں کا حصاً
دیدہ نمِ مرے تاحہٴ نظر کھینچتے ہیں

جانتے ہیں کہ شکستہ ہے طنابِ اُمید
نحیمہ جاں ترے کوچے میں مگر کھینچتے ہیں

تیری خوش نامی کا آتا ہے بہت دل کو خیال
گریہ کرتے ہوئے آواز اگر کھینچتے ہیں

لگ گئی تھی تری کچھ پھیلے پہر آنکھ اے دل
آج سے ہم ترے نالے سے اثر کھینچتے ہیں

دل کو کچھ تیری توجہ کا بھی طالب پایا
تیری توصیف سے اب دستِ ہنر کھینچتے ہیں

کراچی — ۸۹ کی آخری شام

عکسِ گلِ تر جلا ہوا تھا
خوابوں کا نگر جلا ہوا تھا

یا دستِ دُعا نہ اٹھ سکا تھا
یا اُس کا اثر جلا ہوا تھا

ہر گھر تھا لٹا ہوا کئی بار
اور بارِ دگر جلا ہوا تھا

یا نوچ لئے گئے تھے پتے
یا سارا شجر جلا ہوا تھا

آنکھوں کی جگہ پہ آبلے تھے
اور تارِ نظر جلا ہوا تھا

طلبہ تھا تمام، شہرِ خوبی
اور ہو کے کھنڈِ جِلا ہوا تھا

تہہ خانہ جاں میں تجھ کو رکھتی
لیکن مرا گھر جِلا ہوا تھا

کچھ دیر کا سوختہ نہ تھا شہر
یہ آٹھ پہر جِلا ہوا تھا

پرواز کا اتنا ڈر قفس میں
ٹوٹا ہوا پر جِلا ہوا تھا

منزل تھی غبارِ راہ میں گم
اور رختِ سفر جِلا ہوا تھا

جب ہو کے صبا کوچہ تعزیر سے آئی
آواز عجب حلفتہ زنجیر سے آئی

خوشبو کا دریچہ بھی کھلا رنگ کے ہمراہ
اک یاد بھی پٹی ہوئی تصویر سے آئی

گل لے گئے عطار، ثمر کھا گئے طائر
سورج کی کرن باغ میں تاخیر سے آئی

پہلے بھی کشش جلوہ دنیا میں تھی لیکن
اس بار ترے حسن کی تاثیر سے آئی

سادہ تھا بہت خواب ترا چشم تمتا
مشکل میں نظر کثرت تعبیر سے آئی

یوں سائے چراغ اور گلاب اپنی جگہ میں
رستے میں چمک سایہ ربگیر سے آئی

شہرِ جمال کے خس و خاشاک ہو گئے

اب آئے ہو جب آگ سے ہم خاک ہو گئے

ہم سے فروغِ خاک نہ زیبائی آبی کی

کانی کی طرح تہمتِ پوشاک ہو گئے

پیراہن صبا تو کسی طور سل گیا

دامانِ صبا مگر چاک ہو گئے

اے ابرِ خاص! ہم پہ برسے کا اب خیال

جل کر ترے فراق میں جب راکھ ہو گئے

قائم تھے اپنے عہد پہ یہ دیدہ ہائے غم

کیا یاد آگیا ہے کہ نمناک ہو گئے

اب تک جنوں ہی اپنا اثنا نہ رہا مگر

تجھ سے ملے تو صاحبِ ادراک ہو گئے

خوشبو تو بن نہ پائے سو کچھ ہم سے بے ہنر

اے موجِ صبا ترے پیچاک ہو گئے

نثری

نظمیں

ندامت

میری تمام نظموں کا انتساب اب تک صرف میرے اپنے نام رہا
اور میں خود کو محبت کی شاعرہ سمجھ کر
خوش ہوتی رہی

میں نے کوڑے کے ڈھیر پر پٹی کی طرح چلتا ہوا بچہ نہیں دیکھا
میں نے اینٹ کا تکیہ بنا کر سوتا ہوا راج نہیں دیکھا

راج سے میرے ذہن میں

ہمیشہ راج ہنس آئے

اور بچوں سے تازہ گلاب

میں کیک کو روٹی کا متبادل سمجھتی رہی

میرے بچے

میرے راج

ہو سکے تو مجھے معاف کر دینا !

بشیرے کی گھر والی

ہے رے تیری کیا اوقات!
دودھ پلانے والے جانوروں میں
اے سب سے کم اوقات
پُرش کی پسلی سے تو تیرا جنم ہوا
اور ہمیشہ پیروں میں تو پہنی گئی
جب ماں جایا پھلواری میں تسلی ہوتا
تیرے پھول سے ہاتھوں میں
تیرے قد سے بڑی جھاڑو ہوتی
ماں کا آنچل پکڑے پکڑے
تجھ کو کتنے کام آجاتے
اُپلے تھا پنا
لکڑی کا ٹنا
گائے کی سانی بنانا
پھر بھی مکھن کی ٹمکیہ
ماں نے ہمیشہ بھتیا کی روٹی پہ رکھی

تیرے لئے بس رات کی روٹی

رات کا سالن

روکھی سوکھی کھاتے

موٹا جھوٹا پہنتے

تجھ پہ جوانی آئی تو

تیرے باپ کی نفرت تجھ سے اور بڑھی

تیرے اٹھنے بیٹھنے، چلنے پھرنے پر

ایسی کڑی نظر رکھی

جیسے ذرا سی چوک ہوئی

اور تو بھاگ گئی

سولھواں لگتے ہی

ایک مرد نے اپنے من کا بوجھ

دوسرے مرد کے تن پہ اتار دیا

بس گھر اور مالک بدلا

تیری چاکری وہی رہی

بلکہ کچھ اور زیادہ

اب تیرے ذمے شامل تھا

روٹی کھلانے والے کو

رات گئے خوش بھی کرنا

اور ہر ساون گامبھن ہونا
پورے دنوں سے گھر کا کام سنبھالتی
پتی کا ساتھ

بس بستر تک
آگے تیرا کام !
کیسی نوکری ہے

جس میں کوئی دیہاڑی نہیں
جس میں کوئی چھٹی نہیں

جس میں الگ ہو جانے کی 'سرے سے کوئی ریت نہیں
ڈھوروں ڈنگروں کو بھی

جلیٹھ اسارھ کی دھوپ میں
پیرتے ستانے کی آزادی ہوتی ہے
تیرے بھاگ میں ایسا کوئی سمے نہیں
تیری جیون پگڈنڈی پر کوئی پیر نہیں ہے
ہے رے !

کن کرموں کا پھل ہے تو
تن نیچے تو کسبی ٹھہرے
من کا سودا کرے اور پتئی کہلائے

سھے کے ہاتھوں ہوتا رہے گا

کب تک یہ ایمان

ایک نوالہ روٹی .

ایک کٹورے پانی کی خاطر

دیتی رہے گی کب تک تو بیدان!

ایک U. D. C کی ڈائری

میرا بچپن اپنے آپ کو لوریاں دیتے گزرا
اور جوانی
نیندوں کو خوابوں کی رشوت دیتے ہوئے
وقت ہمیشہ مجھے گالیاں دیتا رہا
اور زمانے نے بھی خوب ٹھڈے لگائے
یہاں تک کہ رُلتے رُلاتے
میں ایک بدبو دار کمرے میں آن پہنچا
جہاں میرے چاروں طرف
قبل مسیح فائلیں تھیں
اور حنوط کئے ہوئے، میرے ہی جیسے کچھ کلرک
اور ایک آدھ اپنے وجود سے شرمندہ چہرہ اسی
ہم سارا وقت ان فائلوں میں اپنی ناکیں دیے بیٹھے رہتے
اور افسروں کے موڈ کے مطابق
ان پر فلیگ لگاتے
خود ہم پر تو کبھی پی۔یو۔سی کی چٹ بھی نہیں لگی
شاید ہم وہ فائلیں ہیں

جنہیں خدا مارک کرنا بھول گیا
چنانچہ ہم ساری زندگی
ایک ہی میز پر دھرے رہے
اور ہم پر بے توجہی کی گرد جمتی رہی !

میں نے ایک بار
اس میز سے کھینکے کی کوشش کی تھی
اور چپکے سے
اور فائلوں کے ساتھ نہتی ہو کر
اوپر چلا گیا تھا

اتنی سی بات پر
میرے افسر کے افسر نے
اُس کی ماں بہن ایک کر دی تھی
اور اُس نے منطقی طور پر ہماری
اُس دن کے بعد سے
میں اپنی اوقات کبھی نہیں بھولا
(اور نہ میرا چھوٹا افسر)
اب میں گدھے کی سی دلجمعی سے نوٹ لکھتا ہوں
اور اس عبارت کے دوران

کبھی کبھی ٹوٹی ہوئی پیالی میں چائے پی لیتا ہوں
اور کبھی ادھار سگریٹ کا ایک کش لگا لیتا ہوں
(جو میری واحد عیاشی ہے)

شام ڈھلے

اکڑی ہوئی ٹانگوں اور تختہ ہوتی کمر کو گھسیٹتے
بس اسٹاپ کی طرف نکل پڑتا ہوں
اور دم گھونٹنے والی بسوں کے اندر ٹھنسنے ہوئے ریوڑ کا

حصہ بن جاتا ہوں

شام گئے گھر پہنچتا ہوں

جہاں میری بھنکتی ہوئی بیوی میری منتظر ہے

جو بیسواڈوں کی طرح

پہلے میری جیب میں ہاتھ ڈالتی ہے

پھر بچوں کو گلی سے باہر دھکیلتی ہے

رات گئے

۲۲ روپے والے ڈالر کے زمانے میں

میں اپنے ۵ روپے سالانہ اضافے کو

سوچ سوچ کر خوش ہوتا ہوں

اور انگلیوں پر

پراویڈنٹ فنڈ کا حساب کرتا ہوں

اور آنے والے بڑھاپے کو لوری دینے لگتا ہوں!

ٹما لو کچھ پٹ

ہمارے ہاں

شعر کہنے والی عورت کا شمار عجائبات میں ہوتا ہے

ہر مرد خود کو اُس کا مخاطب سمجھتا ہے

اور چونکہ حقیقت میں ایسا نہیں ہوتا

اس لئے اُس کا دشمن ہو جاتا ہے!

سارا نے ان معنوں میں

دشمن کم بنائے

اس لئے کہ وہ وضاحتیں دینے میں

یقین نہیں رکھتی تھی

وہ ادیب کی جو رو بننے سے قبل ہی

سب کی بھابھی بن چکی تھی

ایک سے ایک گئے گزرے لکھنے والے کا دعویٰ تھا

کہ وہ اُس کے ساتھ سوچکی ہے

صبح سے شام تک

شہر بھر کے بے روزگار ادیب

اس پر بھنبھناتے رہتے

سارا شگفتہ

جو کام کاج سے لگے ہوئے تھے

وہ بھی

سٹری بسی فائلوں اور بوسیدہ بیویوں ادب کر

ادھر ہی آتے

ربحلی کے بل بچے کی فیس اور بیوی کی دوا سے بنیاز ہو کر

اس لئے کہ یہ مسائل

چھوٹے لوگوں کے سوچنے کے ہیں)

سارا دن

ساری شام

اور رات کے کچھ حصے تک

ادب اور فلسفے پر دھواں دھار گفتگو ہوتی

بھوک لگتی تو

چندہ وندہ کر کے

نکڑے کے ہوٹل سے روٹی چھولے آجاتے

عظیم دانشور

اُس سے چائے کی فرمائش کرتے ہوئے کہتے

تم پاکستان کی امرتا پر تیمم ہو

بے وقوف لڑکی

سچ سمجھ لیتی

شاید اس لئے بھی

کہ اُس کے نان و نفقہ کے ذمہ دار تو اسے ہمیشہ

کافیا کی کافی پلاتے

اور زور و داکے بسکٹ کھلاتے رہتے

اُس ل میں لتھڑے ہوئے COMPLIMENT کے بہانے

اُسے روٹی تو ملتی رہی

لیکن کب تک

ایک دن تو اُسے بھیلوئیں کے چنگل سے نکلنا ہی تھا

سارا نے جنگل ہی چھوڑ دیا !

جب تک وہ زندہ رہی

ادب کے رسیا سے بھنبھوڑتے رہے

اُن کی محفلوں میں اُس کا نام

اب بھی لذیذ سمجھا جاتا ہے

بس یہ کہ اب وہ اس پر دانت نہیں گاڑ سکتے

مرنے کے بعد انہوں نے اسے

ٹماٹو کیچپ کا درجہ دے دیا ہے !

اسٹیل ملز کا ایک خصوصی مزدور

کالا بھوت

جیسے کوئلے کے نطفے سے جنم لیا ہو
ایک جہنمی درجہ حرارت پر رہتے ہوئے

اُس کا کام

دہتی بھٹی میں کوئلے جھونکتے رہنا تھا

اُس کے بدلے

اُس کو اجرت بھی زیادہ ملتی تھی

اور خوراک بھی خصوصی

اور ایک وقت میں چار گھنٹے سے زیادہ کام نہیں لیا جاتا تھا

لیکن شاید اس کو یہ نہیں معلوم

کہ خود کشی کے اس معاہدے پر

اُس نے

بقائمی ہوش و حواس دستخط کئے ہیں

اس بھٹی کا ایندھن دراصل وہ خود ہے !

سمجھداری کی ایک نظم

باسو بہت رویا
اور مصر رہا کہ اُسے اُس کی زوجہ کے ساتھ ہی دفن کر دیا جائے
نوجوانوں نے ایک دوسرے کو
آنکھوں ہی آنکھوں میں کہنیاں ماریں
بوڑھوں نے اُسے خلیل دماغ کہا
اور مولوی نے بدعت
باسو بڑی مشکل سے گھر لایا گیا !

وہ روز دفتر سے سیدھا میوہ شاہ چلا جاتا
پھولوں اور اگر بتیوں کے ساتھ
اُس کا کافی عرصے یہی معمول رہا
پھر جمعرات کے جمعرات
پھر ہرنو چندی کو
پھر عید، بقر عید اور شب برات
آخر میں برسی کے برسی

ایک دن چلچلاتی دُھوپ میں
بس نمبر ۶۰ سے اترتے ہوئے
اُس کی نظر ایک پیڑ پر پڑی
تو اُسے دفتر میں رکھی گئی
نئی ٹائپسٹ کا خیال آ گیا
اُس دن اُسے احساس ہوا
کہ دُنیا ایک آدمی پر مشتمل نہیں ہے
بِاسو بہت ہنسا

ایک مشکل سوال

ٹاٹ کے پردوں کے پیچھے سے
ایک بارہ تیرہ سالہ چہرہ جھانکا
وہ چہرہ
بہار کے پہلے پھول کی طرح تازہ تھا
اور آنکھیں
پہلی محبت کی طرح شفاف !
لیکن اس کے ہاتھ میں
ترکاری کٹتے رہنے کی لکیریں تھیں
اور ان لکیروں میں
برتن مابخنے والی راکھ جمی تھی
اُس کے ہاتھ
اُس کے چہرے سے بیس سال بڑے تھے !

یاسر عرفات کیلئے ایک نظم

آسمان کا وہ حصہ
جسے ہم اپنے گھر کی کھڑکی سے دیکھتے ہیں
کتنا دلکش ہوتا ہے
زندگی پر یہ کھڑکی بھر تصرف
اپنے اندر کیسی دلایت رکھتا ہے
اس کا اندازہ
تجھ سے بڑھ کر کسے ہوگا
جس کے سر پہ ساری زندگی چھت نہیں پڑی
جس نے بارش سدا اپنے ہاتھوں پہ روکی
اور دھوپ میں کبھی دیوار اُدھار نہیں مانگی
اور بر فوں میں
بس اک الاور روشن رکھا
اپنے دل کا
اور کیسا دل
جس نے ایک بار کسی سے محبت کی

اور پھر کسی اور جانب بھولے سے نہیں دیکھا
 مٹی سے اک عہد کیا
 اور آتش و آب و باد کا چہرہ بھول گیا
 ایک اکیلے خواب کی خاطر
 ساری عمر کی نیندیں گرومی رکھ دی ہیں
 دھرتی سے اک وعدہ کیا
 اور ہستی بھول گیا
 ارض و وطن کی کھوج میں ایسے نکلا
 دل کی بستی بھول گیا
 اور اس بھول پہ
 سارے خزانوں جیسے حلقے واری
 ایسی بے گھرمی اس بے چادری کے آگے
 سارے جگ کی ملکیت بھی تھوڑی ہے
 آسمان کی نیلاہٹ بھی میلی ہے !

دوستِ ملک کیلئے ایک نظم

محبت بیان نہیں رو یہ ہے

اس بات کا اندازہ

ہمیں اس وقت ہوا

جب ہم نے

بہار کی سبز روشنی میں نہائے ہوئے بیجنک پر قدم رکھا
رفاقت کی، سوچھ بوجھ رکھنے والی خوشبو ہماری منتظر تھی

ہم ایک دوسرے کی زبان نہیں جانتے تھے

لیکن ہمارے ہاتھوں کی حرارت

اس ناواقفیت کی تلافی کر رہی تھی

ہمارے ہونٹ خاموش تھے

لیکن ہماری آنکھیں مکالمہ کر رہی تھیں

ہمارے درمیان وہ خاموشی تھی

جو بہت پرانے دوستوں کے بیچ ہوتی ہے !

عظیم ملک کے عظیم لوگ

جنہوں نے ایک روشن اور خوشگوار دن کیلئے
ایک طویل رتجگے کی ذمہ داری قبول کی
جنہیں ہماری شناخت اپنی پہچان کی طرح عزیز ہے
جنہیں ہماری بے سرو سامانی کی خبر
سب سے پہلے ہو جاتی ہے

جو ہمارے سر پر ہاتھ رکھتے ہوئے
ہماری کلاہ سے کبھی نہیں کھیلتے
وہ لوگ کہ جن کے پاس رہتے ہوئے
ہم سے پاس کوئی ترجمان نہ بھی ہوتا
تو کوئی فرق نہیں پڑتا تھا
دیاں تو دلوں اور گھروں پر ایک تنگ کافی ہے
پاکستان !

میں وہ بچی کس طرح بھول سکتی ہوں
جس کی آنکھیں مٹھلیں تھیں اور
اور جس کے چہلدار باؤں میں نرغ رہن بندھا تھا
اور جو محض لباس سے ہمیں پہچان کر
ہم سے لپٹ گئی تھی !

راکا پوشی کے ادھر جانے والی ہوا

اگر تجھے کوئی مٹھلیں آنکھوں
اور سرنج ربن والی پکھی ملے
تو اس سے کہنا
ننھی پری
تمہارا ایک گھر
بحالہ کے اس طرف بھی ہے !

SAN FRANCISCO

حدِ نظر تک
زمین کا رنگ سبز ہے
اور ڈھلانوں پر
سرخ رنگ کے گھر کھلے ہوئے ہیں
اپنے مکینوں کی طرح
کشادہ دل
دو قدم چلیں
اور کوئی نہ کوئی شفاف چشمہ
ایک شریر بچے کی طرح
آپ پر پانی اچھال دے
ذرا آگے بڑھئے
اور ایک ہنگورے لیتی جمیل
آپ کو اپنی مسکراہٹ کے ہالے میں سمیٹ لے
سارا شہر ہی باغ لگتا ہے
شام تک

تسلیاں آپ کے ہمراہ ہوتی ہیں
اور رات کو جگنو بنتے ہوئے آجاتے ہیں
زمیں پر پاؤں رکھتے ہوئے ڈر لگتا ہے
کہیں کسی پھول پر نہ آجائے !

اے خدا

اس شہر کو ہمیشہ آباد رکھنا

یہ تیرے بندوں کو

تجھ سے قریب لانا ہے !

ایک افسرِ اعلیٰ کا مشورہ

میرے ایک افسرِ اعلیٰ نے
ایک دن مجھے اپنی بارگاہِ خاص میں طلب کیا
اور ایک دو فائلوں کا حال پوچھنے کے بعد
میری غیر سرکاری مصروفیات پر چیں بہ جبیں ہوئے
معاشرے میں شاعر کی اوقات پر روشنی ڈالی
خلاصہ گفتگو یہ کہ
ملک میں شاعر کی حیثیت وہی ہے
جو جسم میں اپنڈکس کی
بے فائدہ - مگر کبھی کبھی سخت تکلیف کا باعث
سو اس کا ایک ہی حل ہے - سرجری !
چشمِ تصور سے 'میری شخصیت کے اپنڈکس سے نجات پا کر
کچھ شگفتہ ہوئے
پھر گویا ہوئے
ایک آئیڈیل افسر وہ ہے
جس کا کوئی چہرہ نہیں ہوتا

پہلے اُس کے ہونٹ غائب ہوتے ہیں

پھر آنکھیں

اس کے بعد کان

آخر میں سر

ہونٹوں، آنکھوں، کانوں اور سر سے نجات پانے بغیر

کوئی افسر، فیڈرل سیکرٹری نہیں بن سکتا!

اپنی بات پر زور دینے کے لئے

انہوں نے دو ایک مشہور سرکٹے افسروں کا حوالہ دیا

لیکن میرے چہرے پر

شاید انہوں نے پڑھ لیا تھا

کہ یہ بے وقوف لوکل شاعر رہنے میں ہی خوش ہے

سو بد مزہ ہو کر

انہوں نے مجھے واپس جانے کی اجازت مرحمت فرمادی

اور میں بے وقوف

ایک نئی نظم کو سوچتی ہوئی اپنے دفتر لوٹ آئی

اپنی A.C.R میں

سرخ روشنائی کے ایک ممکنہ اندراج کے باوجود!

ایک سوشل ورکر خاتون کا مسئلہ

میں نے اپنے لان میں احتیاط سے پانی دیتے ہوئے
کنٹونمنٹ بورڈ کو کافی بُرا بھلا کہا
بھلا یہ بھی کوئی کارکردگی ہے
جس میں مچھو لوں کو پانی میسر نہ آسکے
میرے سارے امپورٹڈ پودے مڑھ جائے ہیں !
میں نے دل ہی دل میں
ایک چلتے ہوئے اخبار کے مدیر کے نام
ایک مراسلہ بھی ڈرافٹ کر دیا
ابھی میں طنز کی دھار غصے کی سان پر رکھ رہی تھی
کہ مجھے باہر ایک بچہ نظر آیا
جس کے دونوں کانڈھوں پر
ایک ڈنڈا رکھا تھا
اور ڈنڈے سے دو کنستر بندھے ہوئے تھے
نئے مچھول نے انڈر جھانکا
اور حسرت بھری نظروں سے پاسپ کی طرف دیکھا

میرادل کٹ گیا

مگر

میں نے اس سے کہا

بیٹے

اگر میں ان کنستروں میں پانی بھر دوں

تو ان کا وزن تمہارے وزن سے بڑھ جائے گا

تم ایک قدم نہیں چل سکو گے

اور گھر نہیں جا سکو گے

اور اچھے بچے دیر تک گھر سے باہر نہیں رہتے

بچے کی آنکھیں اچانک پچاس سال کی ہو گئیں

ان میں ایک ٹھہریوں بھراز ہر خندا بھرا

پھر وہ خاموشی سے

باہر چلا گیا !

میں نے اپنے ڈرافٹ کی عبارت میں

ایک سطر کا اور اضافہ کر دیا !

کراچی

کراچی

ایک ایسی بیسوا ہے

جس کے ساتھ

پہاڑوں، میدانوں اور صحراؤں سے آنے والا

ہر سائز کے بٹوے کا آدمی

رات گزارتا ہے

اور صبح اٹھتے ہی

اُس کے داہنے رخسار پر

ایک تھپڑ رسید کرتا ہے

اور دوسرے گال کی توقع کرتے ہوئے

کام پر نکل جاتا ہے

اگلی رات کے نشے میں سرشار !

کلفٹن کے پل پر ...

کلفٹن کے پل پر
جس سے شہر کی ایٹ گزرتی ہے
اور سوگزی کی حد میں
ٹریفک پولیس کے چاق و چوبند جوان
ہمہ وقت ڈیوٹی دیتے ہیں
چھ، سات، سادہ لباس والے بھی ہوں گے
اردگرد کوئی غیر متعلق پرندہ بھی پر نہیں مار سکتا !
میں نے اُسے دیکھا !
گہرے نارنجی سوٹ میں ملبوس
جس پر بنا ہوا تلے کا کام
مناسب مقامات سے مسکا ہوا تھا !
اس کی لپ اسٹک اتنی گہری تھی
کہ نظریں لتھڑ گئی تھیں
وسط منی کی دُھوپ میں، بہتا ہوا فاؤنڈیشن
یہ کہہ رہا تھا

کہ عمارت بھی کبھی حسین نہیں تھی
ستی سی نیل پالش میں ڈوبی ہوئی انگلیوں میں
ایک سگرٹ پھنساتھا

جسے وہ دھواں دار پی رہی تھی
اس کی تمام حرکات و سکنات
دفعہ ۲۹۴ کے تحت قابل دست اندازی پولیس تھیں
ٹریفک سگنل پر رُکے ہوئے میں نے سوچا
منٹو کی اس مہیروئن کا، یہ سپاہی
ابھی دھڑن تھختہ کر دے گا
وہ اس کی طرف بڑھا بھی
لیکن اس سے قبل
کہ وہ اپنی نوٹ بک نکالتا
گہرے نیلے نمبر پلیٹ کی ایک کار
اُس کے پاس رُکی
اور وہ اپنی دفعہ ۲۹۴ کے اشاروں سمیت
کار میں غائب ہو گئی
سفید کپڑوں والے سپاہی کی دونوں ایڑیاں
جُڑی کی جُڑی رہ گئیں !

کتنے برس لگے ...

کتنے برس لگے

یہ جاننے میں

کہ میرے اندر تیرا ہونا کیا ہے

ایسا ہونا بھی چاہیے تھا

شام ہوتے ہی

چاند میں روشنی نہیں آجاتی

رات ہوتے ہی

رات کی رانی مہک نہیں اٹھتی

شام اور روشنی کے بیچ

رات اور خوشبو کے بیچ

ایک ایسا لمحہ ہوتا ہے

جس کا ہماری زمین سے کوئی تعلق نہیں ہوتا

اس آسمانی لمحے نے

اب ہمیں چھو لیا ہے!

چاند کی روشنی میں لکھی گئی نظمیں

①

شروع راتوں کا چاند تھا
پھر بھی
سارا باغ روشنی سے بھرا ہوا تھا
جیسے ہمارے دل
محبت سے !

(۲)

چاند کی آخری تاریں تھیں
کنج چمن کی خوشبو بھری تاریں میں
اُس نے دیے کی نو کو اونچا کیا
اور میری آنکھوں میں جھانکا
پھر ہمیں کسی دیے کی ضرورت نہیں رہی !

I'LL MISS YOU

جانے سے پہلے
اُس نے میرے آنچل سے ایک فقرہ باندھ دیا

I'LL MISS YOU

سارا سفر
خوشبو میں بھرا ہوا !

مشورہ

ہماری محبت کی کلینکل موت واقع ہو چکی ہے !

معذرتوں اور عذرخواہیوں کا مصنوعی تنفس

اسے کب تک زندہ رکھے گا

بہتر یہی ہے

کہ ہم منافقت کا پلگ نکال دیں

اور ایک خوبصورت جذبے کو باوقار موت مرنے دیں !

اُسے اس بات کا پتہ نہیں

اُس نے کہا

ہم جب بھی سفر پر نکلتے ہیں
بارش ہمارے ساتھ ہو لیتی ہے
ایک تیسرے شخص کی طرح
اُس کے لہجے میں چھپنی ہلکی سی خفگی پر
میں مسکرائے بنا نہ رہ سکی

مجھے احساس ہے

کہ کبھی کبھی

اُس کے کسی سوال کا جواب
میں بارش کو دے دیتی ہوں
مگر اُسے اس بات کا پتہ نہیں
کہ جس جس بھری دُنیا میں ہم رہتے ہیں

وہاں

بارش ہی ہماری دوست ہو سکتی ہے !

مجھے جان لینا چاہیے تھا

وہ مجھے اُس وقت ملا

جب پہاڑوں پر برف گھل رہی تھی
چیرمی کے درختوں پر اولین شگونے پھوٹ رہے تھے

نوخیز خوشبو سے سارا باغ روشن تھا
بلبل نے بس ابھی چہکنا شروع کیا تھا

اپنے بازوؤں میں لئے

وہ مجھے پھولوں بھری وادی میں

گھومتا رہا

ہم تسلیاں اور جگنو پکڑتے رہے
بارش ایک پیاری دوست کی طرح

ہمارا ہاتھ بٹاتی رہی

جس دن درخت سے پہلا پتہ گرا
میں اُسے اٹھانے کے لئے نھکی
پلٹ کر دیکھا

تو وہ جاچکا تھا !
اب میں ٹوٹے ہوئے پتوں میں
اپنے آنسو جمع کر رہی ہوں
مجھے جان لینا چاہیے تھا
کہ اُس کا اور میرا ساتھ
موسم بہار تک ہے !

بلے پر لکھی گئی ایک نظم

دیمک ہماری نیو میں اتر چکی تھی
سو میں نے اسے بل ڈوزر چلانے کا اختیار دے دیا !

آج میں اپنے بلے پر بیٹھی

سوچ رہی ہوں

ٹپکتی ہوئی چھت

اور گرتی ہوئی دیواروں نے

کتنے بھڑکیوں کو

مجھ سے دُور رکھا تھا !

پرورین قادر آغا

جب میرے سر سے چادر اُتری
تو میرے گھر کی چھت میرے لئے اجنبی ہو گئی
”تم ہمارے لئے مرچکی ہو“

اہل خانہ کی خاموشی نے اعلان کیا
اور میں بائبل کے دروازے سے
دستک دیے بنا

لوٹ آئی

میں نے

(بڑے مان سے)

اپنے پریمی کی طرف دیکھا
مگر اس کی آنکھوں میں برف جم چکی تھی
(جیسے میرے لئے ان جھیلوں میں کنول کبھی کھلے ہی نہ تھے)
اب میں کھلے آسمان تلے کھڑی تھی
اپنے لال کو سینے سے لگائے
یا اللہ! میں کہاں جاؤں

سر پہ پہاڑی رات
 چاروں طرف بھڑیے
 اور عورت بوسو نکھتے ہوئے شکاری کتے
 "ہمیں گھاس نہ ڈالنے کا نتیجہ" کہتی آنکھیں
 "ہمیں موقعہ دو" کہنے والے اشکے
 اور چپتھڑے اڑانے والے قہقہے
 اور مار دینے والی ہنسی
 ٹھٹھے کرتی ہوا
 اور فقرے کستی بارش
 ہر طرف سے سنگباری !

مجھ میں اور پاگل پن میں
 بس ایک رات کا فاصلہ رہ گیا تھا
 خودکشی بھی میری تاک میں بیٹھی تھی
 قریب تھا کہ
 میں اس کے ہاتھ آجاتی
 کہ ایک سایہ میری طرف بڑھا
 اور میرے سر پر اپنا ہاتھ رکھ دیا
 "ہمیں کسی کی پرواہ نہیں
 تم جیسی بھی ہو، ہمیں عزیز ہو !"

اُس دن
میں اتنا روئی
کہ دُنیا اگر ایک خالی تال ہوتی
تو میرے آنسوؤں سے بھر جاتی
میرا ملامت بھرا وجود
اُس دن سے آج تک
اُس مہربان سایے کی پناہ میں ہے
خدا
کبھی کبھی
اپنے فرشتوں کو
زمین پر بھی بھیج دیتا ہے !

ہم سب ایک طرح سے ڈاکٹر فاسٹس ہیں

ہم سب ایک طرح سے
ڈاکٹر فاسٹس ہیں
کوئی اپنے شوق کی خاطر
اور کوئی کسی مجبوری سے بلیک میل ہو کر
اپنی رُوح کا سودا کر لیتا ہے
کوئی صرف آنکھیں رہن رکھوا کر
خوابوں کی تجارت شروع کر دیتا ہے
کسی کو سارا ذہن ہی گروی رکھوانا پڑتا ہے
بس دیکھنا یہ ہے
کہ سکتے رائج الوقت کیا ہے
سو زندگی کی WALL STREET کا ایک بانزہ یہ کہتا ہے
کہ آجکل قوتِ خرید رکھنے والوں میں
عزتِ نفس بہت مقبول ہے !

پھر وہی فرمان

کلچر کی باگ ڈور

پارٹی ACTIVISTS نے سنبھال لی ہے

اب راگوں کی چولیس

ترکھان بٹھائیں گے

اور شاعری

کمہاروں کے آوے میں پکا کرے گی

مستوری کو لوہار کی دھونکنی کی ضرورت ہے

”بہت ہو گئی رجعت پسندی

رابطے کاہر وسیلہ اب ہمارا ہے

خفیہ یا قومی“

”بیان ادھورا رہ گیا“

”تو رہتا ہے“

”مغنیہ ابھی استھانی پر تھی“

”کوئی بات نہیں

انترہ ہم خود اٹھالیں گے“

"لیکن حضور ایک نظرِ مانیہ اور چپکوسلو اکیہ اور مشرقی جبر منی پر تو ڈالیں
خود قبلہ گا ہی گور با چوف "

"بہیں خبر ہے —

"مگر ہم GLAS NOST کی خرافات میں نہیں پڑنا چاہتے
سہرہ شخص جو ہماری اجازت کے بغیر

گزشتہ برسوں زندہ رہا

غدار ہے

اور غداری کی سزا موت ہے

اور زندہ بچ جانے والوں کو خبر ہو

کہ وفاداری کے سرٹیفکیٹ پر اب ہمارے دستخط ہوں گے

رستہ کھینچنے کا اختیار ہمیں مل چکا ہے ! "

سندھو دریا کی محبت میں ایک نظم

ہریالی دریا کے دونوں جانب ہوتی ہے
وہ پہاڑوں اور میدانوں میں بہتے ہوئے
پتھروں اور پھولوں سے یکساں سلوک کرتا ہے
مچھلیاں پکڑتے ہوئے
کبھی کسی مچھیرے سے اُس کا ڈومی سائل نہیں مانگتا
بلکہ شکرے کا انتظار کئے بغیر آگے بڑھ جاتا ہے
ہوا اور بادل کی طرح مہربان اور بے نیاز
مگر جب اُس کے کناروں پر رہنے والے
اُس کے پانیوں میں نفرتیں ملانے لگیں
اور بچوں اور پھولوں کو
دالیوں اور مالیوں کا شجرہ دیکھ کر
پانی کا پر مٹ جاری کرنے لگیں
اور یہ سلسلہ بہت دیر تک چلتا رہے
تو تاریخ ہمیں یہ بتاتی ہے

کہ ایسے موقعوں پر
دریا اپنا جغرافیہ تبدیل کر لیتے ہیں !

میرا خیال ہے
ہمارے لئے
فی الحال ایک موہن جو ڈارو کافی ہے !

She has given the most beautiful female touch to Urdu poetry.....Delhi Recorder

Now the perspective and themses are no more those of a young emotional girl but that of a mature, sensitive woman whose individual perception has become a comprehensive, collective vision of throbbing mind. 3rd World International



شاعره کی دوسری کتابیں

• خوشبو • صد برگ • خود کلامی
• آئینے کے اس طرف (تراجم - زیر ترتیب)